




# VIL-BELT VICTORIA

Pubblikazzjoni tal-Bażilika ProtoParrokkjali ta' San Ġorġ | Għawdex

SETTEMBRU – DIĊEMBRU 2018

Nru 195

## JIBDEW XOGĦLIJET TA' RESTAWR




ritratt: Toni Farrugia




ritratt: Joseph J.P. Zammit

### Rabtiet mas-Santwarju Ta' Pinu



### It-twaqqif tal-Erba' Parroċċi





# Editorjal

UFFIĊĊJU EDITORJALI

Uffiċċju Parrokkjali Bazilika San Ġoġ Triq il-Karità, Victoria VCT 1200, Għawdex

tel: 21 556 377, fax: 21 556 981, email: info@sangorg.org

web: www.stgeorge.org.mt radio: 104.00MHz FM Stereo

## Pastorali: fejn irridu naslu?

Tqalleb il-pagni ta' din ir-rivista u tiegħu pjaċir tara diversi ritratti u artikli dwar l-inizjattivi sbieħ li qed jittieħdu biex dejjem tkompli titjeb u tadatta ruħha għall-esiġenzi tal-lum il-kwalità ta' pastorali offruta mill-Parroċċa. Post dawn rajna dan l-aħħar il-fuħ tat-23four hub, quddiesa mmirata għat-tfal bl-awtizmu, u l-esperjenza ta' bosta adolexxenti u żgħażaġħ li jfittxu grupp tal-Parroċċa biex jakkumpanjahom fil-mixja tagħhom. Barra dawn il-faxex, insemmu wkoll il-laqgħat għal kważi kull kategorija ta' età, fosthom il-katekezi ta' darba fil-ġimgha għall-kandidati li ser jirċievu s-sagramenti tal-Ewwel Tqarbina u l-Konfirmazzjoni. Mal-medda taż-żmien il-Parroċċa dejjem ippruvat

timmodernizza u ttejjeb is-servizz tagħha.

F'realtà ta' dinja fejn il-messagġi huma hafna, differenti u kontrastanti, tajjeb li nistaqsu lilna nfusna bhala Knisja u bhala komunità parrokkjali kif qed nilqgħu għall-isfidi li dejjem jikbru. Il-parroċċi tagħna x'garanzija għandhom li fi żmien għaxar, ghoxrin sena ohra ser jibqgħu jsibu nies dedikati għall-formazzjoni ta' oħrajn, meta donnu l-valur tal-impenn fit-tul u dizinteressat qed jingħata l-ġenb? Il-mistoqsija taqa' wkoll fuq id-diversi centri, immexxija b'mod volontarju, li qed joffru l-katekezi. Sal-lum għall-grazzja ta' Alla l-ġenituri sabu għażla wiesa' quddiemhom meta gew biex jibagħtu lil uliedhom għad-duttrina.

Imma bir-rizorsi umani dejjem iktar limitati, nistgħu nibqgħu kif aħna? Fir-realtà parrokkjali tagħna u ta' beltna, digà fl-aħħar sentejn rajna jitwaqqfu jew jigu limitati xi servizzi minhabba nuqqas ta' rizorsi.

Il-mistoqsijiet tagħna diffiċli jsibu tweġibiet ċari, imma għall-inqas iqanqluna biex naħsbu ftit fir-realtà li l-komunitajiet tagħna qed jaffaċċjaw jew ser jaffaċċjaw fi ftit snin ohra. H' responsabbiltà tal-Knisja u daqstant iehor tal-ġenituri li jaħdmu id fid flimkien għall-ikbar ġid tal-formazzjoni umana, spiritwali u reliġjuża tal-ulied, u dan nagħmluh bi pjan organiku fejn il-ħidma pastorali tista' twieġeb għall-bżonnijiet tal-generazzjonijiet futuri.

### Membri godda fil-komunità parrokkjali

02/09/2018 **Nick** bin Kevin Buttigieg u Charlene Cauchi  
08/09/2018 **Tereza-Marie** bin Stephen Cilia u Jessica Farrugia  
15/09/2018 **Rakela** bint Joseph Bartolo u Dianne Attard  
15/09/2018 **Mikela** bint Joseph Bartolo u Dianne Attard  
16/09/2018 **Ella** bint David Vassalle u Melissa Tabone  
30/09/2018 **Emma** bint Dennis Xuereb u Mariella Camilleri  
06/10/2018 **Dean** bin Daniel Cassar Albert u Charleen Caruana  
12/10/2018 **Giorgio** bin Anton Buttigieg u Oriella Degabriele  
21/10/2018 **Jasmine Marie** bint Derrick Camilleri u Joscelin Haber  
27/10/2018 **Connar** bin Franco Scicluna u Amanda Vella

28/10/2018 **Klara** bint Silvio Cini u Loren Buttigieg  
25/11/2018 **Megan** bint Anthony Attard u Sarah Westrup  
01/12/2018 **Zack** bin Chris Caruana u Roxanne Farrugia  
01/12/2018 **Adriana** bint Carl Cordina u Mary Rose Xuereb  
02/12/2018 **Cole Charles** bin Vadim Cilia u Tara Jade Xuereb  
09/12/2018 **Maria** bint Joseph Ellis u Maria Muscat  
09/12/2018 **Steve** bin Brian Joe Attard u Diane Calleja  
11/12/2018 **Kyle** bin Mathew Ray Muscat u Katya Galea  
23/12/2018 **Sarah** bint Mario George Vella u Ruth Xerri  
30/12/2018 **Mae** bint Joseph Darmanin Louise u Cynthia Said  
30/12/2018 **Ezekiel Rkys** bin Kevin Gauci u Fiona Maria Gatt

### Ingħaqdu fis-sagrament taż-Żwieġ

06/10/2018 **Joseph Attard** u **Ediana Attard**  
21/10/2018 **Antoine Galea** u **Bernardette Aquilina**  
01/12/2018 **Richard Mercieca** u **Georgene Grech**  
08/12/2018 **Arthur Azzopardi** u **Melissa Xicluna**  
22/12/2018 **Gareth Buttigieg** u **Robert Cassar**

### Marra jingħaqdu ma' Kristu Rxoxt

06/09/2018 **Joseph Grech**  
11/09/2018 **Josephine Galea**  
04/10/2018 **Anthony Azzopardi**  
26/10/2018 **Rita Farrugia**  
26/10/2018 **Francesca Saveria Grima**  
29/10/2018 **Lawrence Grech**  
04/12/2018 **Vincenza Debono**  
29/12/2018 **Joseph Spiteri**

*Il-Belt Victoria* hi l-pubblikazzjoni maħruġa mill-Bazilika ProtoParrokkjali ta' San Ġoġ, bl-għan li twassa il-messagġ Kristjan u aħbarijiet oħra tal-parroċċa lill-membri tal-komunità parrokkjali mifruxa mal-erbat irjeh tad-dinja. L-ewwel ħarġa giet stampata fl-1981 wara deċiżjoni li ttieħdet f'seminar parrokkjali fi Frar ta' dik is-sena, bl-inizjattiva tal-Arċipriet Mons. Emanuel Mercieca. Mitbugħa għand *A&M Print*, il-Qala, Għawdex.



BORD EDITORJALI

Francesco Pio Attard, Andrew Formosa, Noel Micallef

Il-fehmiet tal-kontributuri mhux bilfors jaqblu ma' dawk tal-bord editorjali.

FOTOGRAFIJA

Joe Attard, Dr Michael J. Camilleri, Mario Casha, Toni Farrugia, Andrew Formosa, Ivan Galea, Tonio Schembri, Mons. Felix Tabone, Joseph J.P. Zammit

# MESSAĠĠ mill-Arcipriet

## Mons. Joseph Curmi



## Il-Mistenni

L-istennija tagħme parti mill-hajja tal-bniedem, u għalkemm hafna drabi niehdu gost naqbzuha, l-istennija fiha nfisha hi bżonnjuża. Hemm diversi tipi ta' stennija. Post l-ohrajn hemm l-istennija negattiva, fejn min jistenna jhossu qed jaħli hinu sakemm jasal il-mument. Hemm ukoll l-istennija pozittiva, fejn min jistenna jkollu xewqa kbira li l-mument mistenni jasal, iżda fl-istess hin qed jipprepara ruhu għal dan il-mument tant koir.

### Kulhadd jistenna

Fil-hajja kulhadd jistenna b'xi mod. Tara dawk li jistennew il-vapur jew l-ajruplan jaraw kif se joqtlu l-hin sa ma jasal il-mument. Tara dawk li qed jistennew riżultat mill-isptar fuq ix-xwiek u b'ansjetà kbira ma jifilhux jistennew iż-żmien jasal. Tara lil dawk li qed jistennew il-jum tat-tieg minn naha jistennew bil-herqa dan il-jum u minn naha jhossu li m'għandhomx biżżejjed hin biex jippreparaw. Tara f'għajnejn dawk li qed jistennew tarbija stennija anzjuża imma mimlija hegga u entuzjażmu. L-istennija tagħti çans lil min qed jistenna biex jifhem dak li qed jgħix, sew jekk negattiv u sew jekk pozittiv.

### X'tip ta' stennija?

Iż-żmien tal-Milied ihegğigna biex naħsbu ftit dwar l-istennija għal Alla fil-hajja tagħna. Kultant ma' Alla wkoll inħobbu niehdu shortcuts li jneħħulna l-gost li nippreparaw. Hu għalhekk li l-Liturgija tipproponilna iż-żmien tal-Avvent, biex filwaqt li nikbru fl-istennija, nippreparaw ruhna għar-realtà. Dan għaliex l-istennija għandha habta toħloq aspettattivi li mhumiex veri jew reali. Hekk għalhom hafna mill-poplu Lhudi li għal mijiet ta' snin kienu jistennew il-Messija. Uħud xebghu jistennew

filwaqt li ohrajn waqt l-istennija bdew jimmaġinawh mod iehor, tant li meta gie m'gharfuhx.

### Gie b'mod mhux mistenni

Il-migja tal-Messija ftit kienu dawk li laqgħuha. Dan għaliex ma kinux jistennew li se jigi b'dak il-mod. Hafna stennew li se jkun qawwi, imma twieled tarbija. Hafna stennew li se jgħid jikkastiga, imma gie mimli ħniena. Hafna stennew li se jirbañ bil-gwerra kontra l-ħażin, iżda spicça mejjet fuq salib.

Fil-hajja tagħna jista' jkun li lil Alla npinguh kif irridu aħna u għalhekk meta jigi ma nindunawx bih. Jista' jkun li Alla ma joghğobniex hanin u allura, bħall-qaddejja ħziena, nibdew insawtu lil dan u lill-iehor mingħalina li din hi rieda ta' Alla. Jista' jkun ukoll li Alla fqir ma joghğobniex u allura nibdew nafdaw iżjed fil-kapaçitajiet tagħna u fil-gid li jgħaddi, għax Alla fqir m'għandniex x'nambuh. Jista' jkun li bħalma għalhom uħud fl-ewwel komunitajiet Insara, nintelqu u nħallu f'idejn Alla dak li hu fada f'idejna u naqgħu fl-għażż.

### Komunità li tistenna

Għalhekk hu ferm importanti li bhala komunità nikbru fl-istennija vera. Importanti li nkunu qrib tal-Kelma ta' Alla. Importanti li nkunu lesti biex nifħu l-bieb lil Kristu li jigi b'mod li ma nistennewhx. Importanti nikbru bhala komunità li tistenna lill-fqir, lill-imwarrab, lill-għeri, lill-ħabsi, lill-marid. Hemm bżonn inkabbru fina dik ix-xewqa u l-hegga li nistennewh u nippreparaw għal dan il-Mistieden il-kbir. Hu ma jridx affarijiet kbar: kemm nifħulu l-bieb u ndaħħluh gewwa. Iżda dan jitlob minna li nkunu għarafnieh permezz ta' stennija vera. U hekk jidhol u tida l-festa.

## Il-propedewtika Anthony Joe Borg



Il-komunità parrokkjali tagħna tifraħ tilqa' lil Anthony Joe Borg, mill-Parroçça tat-Twelid tal-Vergni Marija, ix-Xagħra, li bhala parti mill-formazzjoni propedewtika tiegħu qabel, jekk Alla jrid, jigi milqugh għall-kors li jwassal għas-sacerdozju fis-Seminarju djoçesan tagħna, minn Ottubru 2018 qed iqatta' sena ta' esperjenza pastorali fil-Parroçça ta' San Ġorġ. Anthony Joe mill-bidu wera interess fil-hajja parrokkjali u fil-weekends ikun preżenti hafna San Ġorġ fejn jaħdem l-aktar qrib il-Grupp tal-Abbatini, imma wkoll il-kategoriji l-ohra bħat-tfal u l-adolexxenti, waqt li jgħin fl-animazzjoni tal-Liturgija fil-Bażilika. Il-preżenza ta' dawn l-istudenti f'nofsna thegğigna biex inkomplu nitolbu għal aktar vokazzjonijiet għall-hajja sacerdotali, religjuża u kkonsagrata, aktar u aktar meta l-Parroçça tagħna għandha s-Seminarju hekk qrib tagħha, filwaqt li hi mdawra wkoll b'għadd ta' kunventi ta' kongregazzjonijiet sew maskili u femminili.

## DONAZZJONIJIET

Mons. Coronato Grima (il-Belt Victoria) – €10, Joe Cini (il-Belt Victoria) – €20



## ALBUM MILL-ĦAJJA PASTORALI SETTEMBRU - DIĊEMBRU 2018



F1-4 ta' Ottubru saret il-laqgħa tal-bidu ta' sena kateketika ġdida għall-kandidati tal-Ewwel Tqarbina u l-Grizma tal-Isqof flimkien mal-ġenituri tagħhom.

Il-ftuh tas-Sena Pastorali 2018-2019 sar il-Hadd 7 ta' Ottubru fil-quddiesa tal-10.00am immexxija mill-Arcipriet, li fiha ta l-Mandat lill-katekisti u l-operaturi pastorali.

F'Ottubru regġġu qabdu r-ritmu tagħhom il-laqgħat tal-Gruppi tal-Adolexxenti 234 fiċ-Ċentru Parrokkjali, akkumpanjati mill-animaturi.

Bhala parti mill-programm ta' formazzjoni tagħhom, il-kandidati tal-Grizma tal-Isqof il-Ħamis 8 ta' Novembru għamlu zjara fis-Seminarju fejn ġew imdawra mis-seminaristi mal-post fejn jiġu ffurmati s-sacerdoti ta' ġnada.

L-inizjattiva ta' quddiesa għall-familji Għawdxin bi tfal li għandhom l-awtizmu, f'kollaborazzjoni mal-Kummissjoni Kateketika Djoċesana, qed issir fis-Sala Parrokkjali f'Sibt ta' kull xahar, u titmexxa minn Dun Joseph Bajada.

Jumejn qabe il-festa tal-Kuncizzjoni, it-tfal tal-Preċett u l-Grizma kellhom laqgħa ta' katekezi u talb fil-Knisja tal-Patrijiet Franġiskani, f'riġlejn ix-xbieha għaziża tal-Immakolata.

L-istudenti tal-Iskola Primarja tar-Rabat (Kulleġġ ta' Għawdex) fl-20 ta' Diċembru għamlu Purċissjoni bil-Bambin mill-Katidral għal San Ġorġ, fejn sabu il-qagħhom lil Mons. Alfred Xuereb, Nunzju Appostoliku fil-Korea u l-Mongolja, li tahom il-messaġġ u l-barka tiegħu.

Fit-tmien jum tan-Novena tal-Milied, it-22 ta' Diċembru, waqt il-quddiesa nżamm drammi ckejken b'messaġġ tal-Milied, li fih hadu sehem it-tfal. Fl-istess okkażjoni saret il-vestizzjoni ta' hames abbatini godda: Joseph Attard, Eman George Camilleri, Adam Galea, Jürgen Bugeja u Fulvio Valenti. Fl-aħħar jum tan-Novena gie miftuħ ukoll ufficialment it-234 Hub bhala spazju għal-laqgħat u d-divertiment tal-gruppi tal-parroċċa.


Il-Quddiesa ta' Nofsillejl tal-Milied tmexxiet mill-Arcisqof Alfred Xuereb, li nżerta fostna għal ġimgħat ta' mistrieħ. Il-Prietka tat-Tfajjel saret mill-abbati George Abela.

Nhar il-Milied filgħodu l-abbatini hargu jferrhu lill-anzjani fi djarhom iqassmulhom xi hlewriet u jaqsmu ftit tal-hir magħhom, waqt li stednuhom għall-Ikła li l-Parroċċa organizzat għal min hu wahdu fit-30 ta' Diċembru.






5



8



6



9



7




10



11

Il-Bambin tal-Milied tant sabih li dan l-ahħar srin qed jintuza fil-Bażlika fil-Quddiesa ta' Nofsillejl tal-Milied hu ta' preġju kbir. Dan hu magħmul fil-kartapesta minn fabbrica f'Lece, l-Italja. Fil-Lejl tal-Milied u fiż-żmien ta' wara jsebbah l-altar filwaqt li jqanċal hafna devozzjoni lejn Gesù Bambin. Wara li r-raggiera li kellu kienet issadde, f'Diċembru għet imżanzna raggiera ġdida tal-fidda maħsula bid-deheb. Dingiet magħmula skont id-disinn criginali tal-fabbrika. Swiet €900.



12




## Jibdew ix-xogħlijiet estensivi ta' restawr

Andrew Formosa

Wara diversi xhur ta' preparazzjoni, fl-ahhar beda x-xogħol ta' restawr tal-koppla tal-Bażilika minn ġewwa. Ix-xogħlijiet bdew fit-8 ta' Novembru 2018. Dakinhar beda jiddaħħal l-*iscaffolding* fil-Bażilika biex ikun jista' jintrama.

Peress li l-istruttura ta' madwar il-koppla kellha żzomm fuq it-travi, l-ewwel kien hemm bżonn li jittella' *scaffolding* minn fuq il-presbiterju sa taht il-koppla. Dan biex meta jiddaħħlu t-travi mit-twieqi tal-koppla, ikun hemm is-sapport mehtieg biex it-travi jitpoġġew minn naħa għall-oħra tad-dawra tal-koppla. Dan irriżulta fi proċess delikat u li ha numru ta' granet. Fil-fatt, il-quddies kollu gie ttrasferit fiċ-Ċentru Parrokkjali minhabba raġunijiet prattici, hliet għall-Pontifikal tad-Dedikazzjoni tal-Lateran. L-ewwel erba' travi kienu tpoġġew sas-Sibt 10 ta' Novembru kmieni waranofsinar, u għalhekk kien fadal hin biżżejjed biex jiżzarma l-*iscaffolding* kollu ta' fuq il-presbiterju, halli l-quddies tas-Sibt filghaxija u tal-Ħadd ikun fil-Bażilika. Wara tkomplew jitpoġġew it-travi tul id-dawra tal-koppla. Ladarba kien lest u l-koppla kienet mgħottija, kien imiss li jintrama l-*iscaffolding* ġol-koppla halli b'hekk ir-restawraturi jkunu jistgħu jibdew ix-xogħlijiet tagħhom.

Ix-xogħlijiet tar-restawr ġew assenjati lill-kumpanija *Atelier Del Restauro* wara sejha pubblika li saret. Kull min tela' jara x-xogħlijiet mill-viċin seta' jinduna bil-ħsara li saret tul iż-zminijiet. Peress li x-xogħlijiet fil-koppla huma fil-gholi u forsi mohbija minn għajnejn hafna nies, ma tantx kienu jidhru evidenti l-ħsarat. Ġew osservati ħsarat fix-xogħlijiet tal-*istucco*, id-dekorazzjoni, il-pittura, iż-żebgħa,




il-ħgieg tat-twieqi, u l-istess ġebli. Ir-restawraturi huma kommessi li jergħu ġibu għall-ġmiel oriġinali tagħha l-koppla unika ta' Conti u Galea li biha tiftahar il-Bażilika Ġorgjana.

L-istess restawraturi huma responsabbli mir-restawr tal-pitturi laterali ta' Francesco Vincenzo Zahra. Dan ix-xogħol hu mistenni għall-bidu tas-sena 2019. Ix-xogħlijiet huma kofinanzjati minn fondi Ewropej miksuba permezz tal-Fondazzjoni Kura f'hdan id-Djoċesi ta' Ghawdex.

Xogħol iehor ta' restawr li daqt s'er jibda hu dak ta' faċċata antika u artistika tal-Bażilika. Il-kumpanija magħzula hi *Recoop Ltd.* li ntgħażet lejn l-ahhar ta'







Settembru wara sejna pubblika għall-offerti li saret mill-Parroċċa ta' San Gorg fl-aħhar ta' Lulju. Ix-xogħlijiet kellhom jittardjaw ma jibdeu minnhabba l-kundizzjonijiet tat-temp li ma hallewx li jsir l-armor tal-iscaffolding madwar il-koppla. Ta' min jghid li x-xogħlijiet ser jibdeu l-ewwel fil-koppla, u hekk kif ttlesta, jibda x-xogħol fuq il-faċċata. Dan il-proġett din id-darba hu ffinanzjat mill-Ministeru għal Ghawdex.

#### Jitlesta t-23four Hub

Kull min jaf kif kienet mitluqa f'dawn l-aħhar snin il-'kantina' li kienet tinsab biswit il-Bazilika, jiftakarha bħala post fejn kien jingabar dak kollu li ma baqax jintuza jew inkella hu ta' żgombri u jintuza mill-inqas. Kien post umduż li ma tantx kien iħajrek toqghod fih. Biex il-post inbidel għal kif qed narawh fir-ritratti, għadda minn diversi proċessi u hidma.

L-ewwel proċess kien jinkludi t-tnehhija tal-affarijiet kollha li matul iż-żmien imlew il-post. Dawk l-affarijiet li kien fadlilhom użu, instabilhom post alternattiv, filwaqt li l-bqija ntremew. Dan il-proċess sar tul il-gimghat tas-sajf minn għadd ta' voluntiera. Eżatt wara, beda l-ħsieb u l-implimentazzjoni ta' ċirkulazzjoni aħjar tal-arja. Dan peress li l-post hu wiehed li jgħbor fih hafna umdità, u l-arja ma kinitx respirabbli. Ingab makkinarju apposta biex jghin iċ-ċirkulazzjoni ta' arja tajba u, wara li gie stallat, thalla għal numru ta' gimghat jahdem biex tibda tinqata' l-umdità u b'hekk titjeb iċ-ċirkulazzjoni tal-arja. Wara li kienu tnehhew l-affarijiet ta' żgombri, beda l-proċess ta' disinġ u l-immodernizzar tal-post. Twahhal il-gypsum filwaqt li thallew partijiet miftuha halli jghinu iċ-ċirkulazzjoni tal-arja. Dan kien ikkumplimentat ukoll minn stallazzjoni ta' dwal, cameras tas-sigurtà u servizzi tal-internet. Hekk kif kienu tlestew dawn is-servizzi,



diversi żgħażaġħ hadu hsieb li jiżbġħu l-hitan u s-suffitti b'kuluri vivaci. Il-post ġie attrezzat b'numru ta' televixins u sigġijiet għall-użu tal-laqgħat li huma ppjanati, filwaqt li l-post ġie kkumplimentat bhala *gamesroom* b'għadd ta' loġħob bhala *table tennis*, *table soccer* u *play station*.

It-23four Hub ġie inawgurat fl-ahħar jum tan-Novena tal-Milied, it-23 ta' Diċembru 2018, mill-Arcipriet Mons. Joseph Curmi, fil-preżenza tal-adolessenti u ż-żgħażaġħ tal-Parroċċa, bit- tberik tax-xbieha ikongrafika ta' Sidna Ġesù Kristu u San Ġorġ – *Ibqgħu fl-imħabba tiegħi (Ġw 15:9)* –, ikkummissjonata lill-artist Nathanael Theuma, u li tpoġġiet fid-dahla tal-Hub flimkien ma' xbieha ta' Salib magħmula mill-Opri tal-Ħniena li Ġesù nnifsu jgħid fir-rakkont tal-Ġudizzju Universali (Mt 25:31-46). Minn mindu ġie inawgurat, il-Hub qed ikun għal bosta hinijiet ta' kull ġimgha, waqt u wara l-laqgħat, miftuh bhala spazju ta' formazzjoni spiritwali, umana u rikreattiva għall-ġenerazzjoni ż-żgħira tagħna, fil-preżenza tal-animaturi tagħhom.



## Iż-Żgħażaġh u l-Knisja



Bejn it-3 u t-28 ta' Ottubru 2018, iltaqa' f'Ruma s-Sinodu tal-Isqfijiet li kellu bhala tema "*Iż-żgħażaġh, il-fidi u d-dixxerniment vokazzjonali*". Dan juri kemm il-Knisja għandha għal qalbha iż-żgħażaġh u l-post tagħhom fis-soċjetà u fil-hajja tal-fidi, hekk li qed tagħmel riflessjoni serja fuq kif iż-żgħażaġh – fi kliem il-Papa Franġisku – ikunu mhux biss il-futur imma anki l-preżent tagħha. Hi riflessjoni li qed tagħmilha wkoll il-parroċċa tagħna, li għall-grazzja ta' Alla għandha fi hdanha realtà hajja ta' gruppi tal-adoxxenti u iż-żgħażaġh. Dwar din ir-relazzjoni "Knisja-żgħażaġh" qed taqsam magħna xi riflessjonijiet **Maria Cremona**, waħda mill-animaturi tal-Grupp 23four.

Xi tfisser għalija l-kelma *żgħażaġh*? Mohhi mill-ewwel jahseb f'divertiment, enerġija, kreattività, potenzjal, avventura u holm kbir u innovattiv. Allura x'għandhom x'jaqsmu iż-żgħażaġh mal-Knisja? Kif tidhol il-Knisja f'din il-lista?

U huwa proprju rrinhabba dawn l-ideat kollha li nahseb li iż-żgħażaġh għandhom rwol kruċjali fil-Knisja. Nammetti li għall-bidu ma assoċjajtx iż-żgħażaġh jew iż-żgħozija mal-Knisja. Ta' sikwit t-smagħna ngħidu: "X'għanda x'noffru ahna, iżgħażaġh?... Għadna daqshekk zghar! Professuri tat-teologija m'ahniex. Kemm kemm niftakru x'qalulna fil-lezzjonijiet tad-duttrina jew tar-religjon!". Jew inkella: "Jien ma rridx naf bi Knisja. Kemm hi antikwata! Hija biss relikwa tal-passat li ma tridx taggorna ruhha maż-żminijiet". Dawn il-vucijiet smajthom. Dawn il-hsibijiet għaddewli mill-kuritur ta' mohhi u xi drabi żammewni lura milli nsaqsu u rinvolvi aktar ruhi fil-komunità.

Iżda kelli x-xorti li niltaqa' ma' persuni li għenuni nifhem u niskopri l-kontribuzzjoni kbira li iż-żgħażaġh jistgħu jagħtu lill-Knisja. Urewni kif post iż-żgħażaġh mhuwiex biss fuq il-bankijiet tal-knisja. Urewni kif xogħol iż-żgħażaġh mhuwiex biss li nisimghu fis-skiet u l-gabra. Fehmuni kif ahna nistgħu... anzi *nehtieġu* nagħmlu hafna aktar minn hekk! Nehtieġu nużaw it-talenti, l-enerġija u l-ideat tagħna biex inwasslu l-messaġġ ta' tama u mhabba b'mod għdid u kreattiv. Jehtieġ nużaw il-vucijiet tagħna biex nidċiskutu u nsaqsu dwar il-Kelma ta' Alla. Mhix faċli, anzi kważi kważi nhoss li din saret sfida aktar diffiċli, speċjalment f'dawn iż-żminijiet meta qed jiżdied is-sens ta' passività u s-sens individwalista. Imma f'tit jiswa li ngergru bejnietna u nibqgħu b'idejna fuq zaqqna. Jehtieġ infittxu fejn nistgħu nużaw it-talenti u

l-kapaċitajiet tagħna biex nagħmlu differenza. Hekk kitbu l-Isqfijiet Sinodali liż-żgħażaġh kollha tad-dinja fi tmieim is-Sinodu tal-Isqfijiet dwar iż-żgħażaġh f'Ottubru: "Il-Knisja u d-dinja għandhom bżonn urġenti tal-entuzjażmu tagħkom. Kunu ċerti li tagħmlu siehba fil-vjaġġ tagħkom lil dawk l-aktar fragli, lill-foqra u lil dawk li soffrew mill-hajja. Intom il-preżent; kunu futur ahjar".

Dawn l-ahhar sentejn bdejt ninvolvi ruhi fil-Parroċċa ta' San Ġorġ bhala waħda mil-*leaders* tal-Grupp 234. Ta' kull gimgha niltaqgħu ma' adolexxenti u iżgħażaġh minn Ghawdex kollu. Hija rabta serja, imma, aktar minn hekk, hija esperjenza inkredibbli, għaliex flimkien qegħdin noholqu ambjent fejn ahna, iż-żgħażaġh, inhossuna milqugħa u komdi li nesprimu ruħna, u qegħdin nitgħallmu u nifhemu kif nistgħu nhobbu u ngħinu aktar lil xulxin. Għalkemm jiena *leader*, nemmen li dawn l-adolexxenti u iż-żgħażaġh tawni u għallmuni hafna. Nittama li nibqgħu nahdmu flimkien u nibnu fuq dak li sibna sabieħ ikollna Knisja ahjar.





# Rabtiet tal-Parroċċa ta' San Ġorġ mas-Santwarju Ta' Pinu

Is-sena 2019 hija wahda tassew speċjali għall-Knisja f'Għawdex. Dan għaliex il-kwadru għażiż u mirakoluż tal-Assunzjoni tal-Vergni Mbierka "Ta' Pinu" qed jagħlaq erba' mitt sena minn mindu tpitter minn Amadeo Perugino u tqiegħed f'postu. Dan il-kwadru ntgħażel mill-Vergni Marija nfisha biex permezz tiegħu tagħti messagg ta' tama lill-Għawdxin, Ell-Maltin u lill-Insara ta' kull żmien hi u ssejhlha biex naslu għand Kristu permezz tagħha. Id-Djoċesi ta' Għawdex qed tiċċelebra bi gratitudni dan l-anniversarju permezz ta' Sena Marjana li nftehet fis-Solenità ta' Kristu Sultan u li tibqa' sejra sal-Vġiġ tal-Għid tal-Assunta tas-sena 2019. Għaldaqstant, din hi l-okkażjoni biex napprezzaw aktar minn qatt qabel ir-rabta qawwija li l-Parroċċa ta' San Ġorġ u niesha kellhom sa minn dejjem mal-Vergni Marija Ta' Pinu u s-Santwarju Nazzjonali tagħha.



## Pinu Gauci midfun San Ġorġ

Fit-8 ta' Awwissu 1626 Dun Angelo Modolun, Kappillan tal-Parroċċa ta' San Ġorġ, bierek iż-żwieġ bejn Giovanni Filippo Muscat, minn Hal Lija u Catarinella Gauci, bint il-mejjet Pinu u Claruza Gauci. Anki jekk m'ahnix ċerti kienx Għawdxin, Pinu Gauci kellu hafna proprjetà f'Għawdex, fosthom l-inhawi fl-Għarb fejn kienet giet mibnija l-Kappella tal-Assunta li sal-lum il-gurnata ghadha tissejjah "Ta' Pinu". Kien hu wkoll li ha l-inizjattiva li tigi ordnata l-pittura tal-Madonna Ta' Pinu għand l-artist Amadeo Perugino. Fir-registru parrokkjali taz-żwigijiet, il-Kappillan Modolun halla bil-miktub li Pinu, martu u bintu kienu "miei parrocciani", jiġifieri parruċċani ta' San Ġorġ. Minn dokumentazzjoni ohra huwa wkoll magħruf li Pinu Gauci miet fis-17 ta' Novembru 1623, tliet snin qabel ma żżewġet bintu, u gie midfun fil-Knisja parrokkjali ta' San Ġorġ.

ta' San Ġorġ, u Dekan tal-Kapitlu Katidrali, gavar l-informazzjoni kollha meħtieġa dwar il-każ biex f'Ottubru 1891 hareġ ktieb bl-isem *La Beata Vergine Ta' Pinu in Gozo*, liema pubblikazzjoni kkonfermat dak kollu li kien intqal li seħħ u tat spinta kbira lill-q. ma lejn il-Madonna Ta' Pinu fil-gzejjer Maltin.


## Dun Alfons Rettur tas-Santwarju

Dun Alfons Maria Hili, saċerdot minn San Ġorġ, kappillan privat u konsultur tal-Isqof Giovanni Maria Camilleri OESA, u iktar tard Arcipriet tal-Katidral u Kappillan tal-Parroċċa Ġorġjana, sar Rettur tas-Santwarju tal-Madonna Ta' Pinu fid-19 ta' Awwissu 1894. Kien hu li habrek biex isir magħruf darba għal dejjem il-jum meta Karmni Grima mill-Għarb semgħet lehen il-Vergni Mbierka. Wara li tkellem magħha, Dun Alfons irnèxxielu jasal għall-gurnata li mbagħad bdiet tigi meqjusa bhala d-data tas-Sejha: dik tat-22 ta' Ġunju 1883 għali-habta tal-10.10am. Kien hu wkoll li fl-1897 dahhal u eventwalment xerred id-devozzjoni tal-Hmistax-il Erbgha tal-Madonna Ta' Pinu bi thejjija għall-Għid tal-Assunta, liema devozzjoni ghadha qawwija anki fi żmienra.



## Il-grajja tas-Sejha fl-1883

Il-grajjiet tas-Sejha lix-xebba Karmni Grima fl-1883 flimkien mal-fejqan mirakoluż ta' omm Frangisk Portelli mill-Għarb bl-interċessjoni tal-Vergni Mbierka Ta' Pinu, qanqlu bil-kbir id-devozzjoni tal-poplu tant li bdew jiġu organizzati pellegrinaggi bla waqfien. L-Isqof ta' dak iż-żmien, Mons. Pietru Pace, ordna li ssir investigazzjoni dwar dawn il-fenomeni. Xi snin wara, imbagħad, Mons. Giuseppe Farrugia (Tal-Vers), saċerdot u Prokuratur



### L-ewwel pellegrinaggi Ġorġjani

Il-poplu Ġorġjan kien minn tal-ewwel li beda jorganizza pellegrinaggi lejn Ta' Pinu. Ir-rivista *Id-Devot ta' Marija ta' Jannar* 1888 kienet irrapportat li fis-17 ta' April tas-sena ta' qabel, erba' snin biss wara l-ġrajja tas-Sejha, il-Banda Cittadina La Stella, immexxija mill-Perit Pietru Attard, kienet għamlet pellegrinaggi lejha Ta' Pinu u l-bandisti kienu hadu sehem f'quddiesa. L-istess Pietru Attard kien irregala wkoll, flimkien ma' Dr Pawlu Sammut, żewġ kwadri lil Ta' Pinu: wiehed tal-Qalb ta' Ġesù u l-iehor tal-Addolorata. Fl-1 ta' Mejju ta' dik l-istess sena, il-Fratellanzi ta' Ġesù u Marija tal-Parroċċa Ġorġjana u dik tal-Immakulata Kuncizzjoni tal-Knisja ta' San Frangisk kienu mexxew pellegrinaggi kbir lejn Ta' Pinu. Dun Ġużep Grima, Vici-Parroku ta' San Ġorġ, kien għamel diskors tal-okkażjoni.




### Festi speċjali f'Novembru 1950

Bejn is-Sibt 25 u l-Hadd 26 ta' Novembru 1950, fil-Belt Victoria saru festi djoċesani kbar fl-okkażjoni tal-proklamazzjoni tad-Domma tal-Assunzjoni ta' Marija mill-Papa Piju XII. Is-Sibt filgħaxija hareġ korteo *aux flambeaux* minn San Ġorġ biex jiltaqa' ma' korteo iehor li telaq bil-kwadru tal-Verġni Assunta Ta' Pinu mis-Santwarju tagħha. F'salib it-toroq tal-Għarb u l-Għasri, il-kleru tar-Rabat irċieva minghand il-kleru tal-Għarb u San Lawrenz il-kwadru mirakoluż li gie akkumpanjat bir-Rużarju u l-kant ta' innijiet sal-Knisja parrokkjali ta' San Ġorġ, fejn sar "lejl imqaddes mghoddi fil-qima ta' Ġesù Sagramentat u Marija Assunta". Il-Hadd waranofsinhar, imbagħad, saret purċissjoni solenni bil-kwadru tal-Madonna Ta' Pinu mat-toroq ewlenin tal-belt u li ntemmet fil-Knisja Katidrali. Mexxa l-Isqof Ġużep Pace bis-sehem shih tal-kleru tal-gżira, iż-żewġ baned tal-Belt Victoria u l-poplu Għawdxi kollu.

### Xbihat ta' San Ġorġ fis-Santwarju Ta' Pinu

Ġużep Briffa, pittur tas-seklu għoxrin, kien ikkummissjonat biex ipitter għas-Santwarju Ta' Pinu xeni marbuta mal-hajja tal-Verġni Mbierka u mal-invokazzjonijiet tal-Litanija Lawretana. Fost dawn il-pitturi hemm waħda li turi lil Marija bhala s-Sultana tal-Martri u fiha naraw lill-Verġni Addolorata mdawra b'diversi qaddisin martri. Fuq quddiem nett, b'sinjal ta' importanza, insibu lill-protetturi tal-gżira, San Ġorġ u Sant'Ursula. Din il-pittura saret fis-sena 1950. Illum tinsab fil-Mużew tas-Santwarju waqt li fl-għoli mal-hajt tal-korsija tal-istess Bazilika hemm kopja tagħha fil-mużajk.





Is-salib “tal-kleru”, li jintuża fiċ-ċelebrazzjonijiet prinċipali fil-hajja liturgika tas-Santwarju Nazzjonali Ta’ Pinu, huwa partikulari hafna. Kemm għax l-istil tiegħu huwa wiehed li jaqbel mal-arkitettura tal-knisja, u kemm għax taht is-Salib hemm raffigurati tliet qaddisin. Dawn huma San Pawl, San Ġorġ u Sant’Ursula, li flimkien mat- Titular tas-Santwarju – l-Assunta – ġew magħżula biex iharsu lill-gżira Ghawdxija u lil ġensha.


### Replika tal-kwadru għall-Bażilika

Id-devozzjoni tal-poplu Ġorġjan lejn Marija Assunta “Ta’ Pinu” mhux biss kienet minn tal-ewwel li warrdet wara l-ġrajjet tal-1883, imma kibret sew tul is-snin, tant li fl-1995 il-Parroċċa akkwistat kopja tal-kwadru mirakoluż biex kull min ma jkunx jista’ jmur is-Santwarju, ikun jista’ jitlob quddiem din ix-xbieha. Il-kwadru, li sar bit-thabrik ta’ Dun Ġużepp Farrugia (iktar tard Arcipriet) u ġie mbierk mill-Isqof Nikol G. Cauchi nhar il-Ħadd 12 ta’ Marzu 1995, hu xogħol tal-artist Godwin Cutajar mill-Fontana, u għadu sal-lum jattira devozzjoni kbira, kif jixhdu l-hafna xemgħat li ta’ kuljum jinxteghlu quddiemu.

### Id-Driegħ ta’ San Ġorġ meħud fis-Santwarju

Fl-okkażjoni tas-Sena Mqaddsa tal-Ħniena, nhar il-Ġimgħa 17 ta’ Ġunju 2016, il-Parroċċa ta’ San Ġorġ organizzat pellegrinaġġ lejn is-Santwarju Nazzjonali Ta’ Pinu, wiehed mis-Santwarji “tal-Bieb tal-Ħniena”. Il-poplu akkumpanja bil-mixi u bit-talb ix-xbieha devota tal-Madonna Ta’ Pinu li hija meqjuma fil-Bażilika ta’ San Ġorġ, mill-Belt Victoria sas-Santwarju. Il-pellegrinaġġ kien immexxi mill-Arcipriet Mons. Pawlu Cardona. Tul it-triq ingarret ukoll ir-Relikwa insinji ta’ Driegħ San Ġorġ Martri li kienet ingabet fil-Parroċċa mill-belt ta’ Ferrara fil-Italja permezz tal-Parroċċa Ġorġjana ta’ Hal Qormi.

Mument uniku kien meta r-Relikwa għażiza ta’ Driegħ San Ġorġ twasslet proċessjonalment fis-Santwarju u tqiegħdet għall-qima sewwasew f’riġlejn ix-xbieha qaddisa u mirakoluża tal-Madonna. Din ir-Relikwa ġiet milqugħa solennement fil-Bażilika Ġorġjana tal-Belt Victoria bejn il-15 u t-18 ta’ Ġunju 2016. Dakinhar tal-pellegrinaġġ lejn Ta’ Pinu d-driegħ hanin tal-Patron tal-Gżira nġhaqad mad-driegħ matern tal-Vergni Mbierka biex it-tnejn ibierku lill-poplu Ghawdxija li tiegħu huma l-protetturi setghana, filwaqt li ndikawlu t-triq tal-ferħ: it-triq ta’ Ġesù Kristu.



### Għeluq

Xieraq li nagħluq billi harsitna nitfegħuha fuq il-kwadru Ta’ Pinu, u b’mod partikulari fuq il-ħarsa kollha hlewwa u ħniena ta’ Ommna Marija. Fis-sena 1883, 136 sena ilu, il-Vergni Mbierka nqdiet b’dan il-kwadru biex twassal il-messaġġ tagħha ta’ tama lil Karmni Grima, lil Frangisk Portelli u lill-Insara kollha ta’ kull żmien: “Ejja, ejja, ejja”. Minkejja s-snin li għaċċew minn dawk il-ġrajjet, l-istedina ta’ Ommna Marija għadha qawwija: “Ejja”... għax jekk immorru għand l-Omm ser insibu lil Binha Alla. Nilqgħu mela l-istedina tal-istess Vergni Mbierka li nġhidu tliet Ave Marijiet f’ġieħ it-tliet ijiem li ġisimha dam fil-qabar qabel l-Assunzjoni, u Missierna, Sliema u Glorja f’ġieħ il-Pjaga mohbija li Kristu Binha sofra bis-salib fuq spalltu fil-Passjoni tiegħu.

*Ritratti:* Arkivju Bażilika San Ġorġ, Arkivju Santwarju Ta’ Pinu, Joe Attard, Daniel Cilia, John Cremona, Toni Farrugia, Andrew Formosa, Noel Micallef, Martin Portelli.





Snin ilu, Madonna,  
inżilt mis-smewwiet  
fuq shaba tal-fidda  
li kollox ghattiet.

Hallejt dik il-ġenna,  
hallejt dik is-saltna  
u qbadt it-triq twila  
li taghti lejn artna.

Kien Ġunju filghodu;  
mis-shaba smewwija  
rajt 'l Ghawdex imħegġeg  
fl-imrieżaq sajjija.

U rajt il-mewġ mieles  
tal-Bahar Nofsani  
ifissdu bi mhabba,  
idawru kaħlani.

Ilmaħt f'dik il-ġhodwa  
l-gholjiet tieghu zġhar  
u taħthom l-irhula  
bil-koppli u d-djar.

U l-bdiewa fl-ġhelieqi  
qed jahdmu beżlin,  
iħejju b'dirġhajhom  
il-hobz tal-bnedmin.

U rajt b'dik il-harsa  
li tajt fuq il-gżira  
kemm kienet imsejtna,  
kemm ċkejtna, kemm fqira.

Nisthajjel li l-angli  
urewk dak il-hin  
il-ġmiel ta' pajjiżi  
wisq iktar wesġhin,

il-ġmiel ta' pajjiżi  
imfawra bil-ħdura,  
bil-fwieħa tal-oqsma,  
b'kull risq tan-natura.

Biex tinzel go fihom  
dlonk l-angli stednuk,  
sabiex il-ġnus kollha  
hemm qima jagħtuk.

'Ma xejn, o Madonna,  
ma ġieghlek titħajjar:  
ħarist għal darb'ohra  
fuq Ghawdex il-fqajjar.

Imbaġħ'd b'dik it-tjieba  
ta' Ommna, ta' Sidtna,  
inżilt kollok dija,  
inżilt go gżir:tna.

U biex lill-qlub kollha  
tas-sliem tagħti x-xaba',  
int dħalt go kappella  
mitlufa gor-raba'.

Minn hemm, o Madonna,  
sejjaħt int dahkana  
lil xebba nadifa  
tan-nisel mir:n tagħna.

B'dis-sejħa li qabel  
ma smajna zġur qatt,  
sejjaħt liż-żewġ gzejjer,  
sejjaħt lil kulhadd.

U ahna wegħna  
għas-sejħa minn tiegħek,  
emminna fil-qawwa  
u s-setgħa ta' driegħek.

U hemm qalb l-ġhelieqi,  
tax-xemx taħt il-qilla,  
bnejnielek bħal Tempju  
mirqum tal-bizzilla.

Bħal dik il-bizzilla  
bil-wisq imsemmija  
li toħroġ mis-swaba'  
tan-nisa Ghawdxija.

Bnejnielek it-Tempju  
bajdani u rżini  
bħall-qluġ kbir tad-dġhajjes  
Ghawdxin tal-latini.

It-Tempju bajdani  
bħall-ibnen halib  
li tagħti gżir:tna,  
tas-saħħa ħabib.

It-tempju tal-ġhaġeb  
li jilqa' l-eluf  
u fih dawn jirtilfu  
bħal donnhom go ġuf.

'Ma llum ġrat xi haġa,  
xi haġa wisq kbira,  
xi haġa li qanqlet  
ir-ruħ ta' dil-gżira.

# L-Għawdex tal-Merħba

Ġorġ Pisani





Għaliex mindu fostna  
inżilt mis-smewwiet  
ser thalli l-għamara  
li htart fost is-skiet.

U ġejja titbissem,  
bil-grazzji mimlija,  
tal-gżira ta' mħabbtek  
fil-belt ewlenija.

Arana, Madonna,  
kif ġejna nilqgħuk,  
il-qima ta' qlubna  
hawn ġejna nagħtuk.

Hallejna lil djarna  
u kollox warajna,  
għax leħnek darb'ohra  
illum ahna smajna.

Qed tidwi bil-ghana  
dil-belt minn kull naha  
li miexja ser tilmhek  
fit-toroq minn tagħha.

Kemm ahna xxurtjari,  
elf darba mberkin  
li hawn stajna niġu  
flimkien imxerkin.

Bhalissa, Madonna,  
eluf ta' Ghawdxin  
minn din l-art maħbuba  
bil-wisq imbegħdin,

fejn marru jaqilgħu  
ta' nieshom l-għajxien,  
fil-Awstralja, fil-Amerika,  
fil-Lvant, kullimkien,

jixtiequ jingħaqdu  
f'dal-ferħ tagħna lkoll,  
ilsien u kull wieħed  
biex jilqgħek iholl.

Ma' dawn bosta ohra  
illum imbikkija,  
fis-sodod mifluga  
fost l-hemm u t-tbatija,

jixtiequ, jahasra,  
imħabbithom bla tmiem  
joffrulek hawn magħna,  
jagħtuk l-isbaħ sliem.

X'ser naqbd u noffrulek,  
Madonna sabiha,  
fil-belt ckejkna tagħna  
xhin tidhol rebbieha?

Kif naqbd u nzejnuhom  
tal-belt it-triqat  
xhin tghaddi Sultana  
tal-qlub u x-xewqat?

Nixtiequ nfewhuhom  
bl-incens u bil-hwawar,  
niksuhom bl-arazzi,  
bid-deh'b u bil-gawhar.

Nixtiequ ngħattuhom  
bil-fosos wisq fini,  
bil-croll, bl-ametisti,  
djamanti u rubini.

'Ma int, o Madonna,  
int tafha dil-gżira  
li għadha kif rajtha,  
wisq ckejkna, wisq fqira.


Immela x'ser naqbd u  
noffrulek sabih  
mal-hajr u mal-merħba  
tal-poplu ferrieh?

Noffrulek, Madonna,  
bhal ward imfewhin  
il-qlub innocenti  
ta' hutna c-ckejknin

Xejr isbaħ, xejn ohla  
ma għandna x'nagħtuk,  
għax nafu, Madonna,  
kemm li ek jogħbus.

U issa midd riġlek  
fil-belt ckejkna tiegħek,  
dew-waqra s-sbuhija  
li ngāixt jum miegħek.

Berikha, Madonna,  
dil-belt tal-Ghawdxin  
li qatt ma rat grajja  
sabiha bhal din.





Kull waħda minn djarra  
g'kull żmien qima tatek,  
għalhekk illum fihom  
int waqqaf saltnatek.

'Ma l-iktar fil-kmamar  
bla kliem, bla grajjiet,  
fejn hemm l-aħwa tagħna  
isofru fis-skiet.

Imliehom dal-kmamar  
bil-hlewwa ta' kliemek,  
dewwihom bil-balzmu  
u l-għasel ta' sliemek.

Bil-mant tiegħek sbejjah,  
il-mant tal-harsien,  
għattiha lil beltna,  
ostorha f'kull żmien.

Thalliha qatt toħroġ  
minn taħt dan l-istar,  
fix-xorti hanina,  
fix-xorti mill-agħ'r.

Habbejtna bil-bosta,  
habbejtna, Marija,  
int htartna mill-kotra,  
għaziltna mill-bqija.

Jitkabbar haddiehor  
u jifrah b'kull gid,  
jiftaħar kemm jiflah  
bil-flus, biex irid.

Bik biss aħna mkabbra,  
Madonna Ta' Pinu,  
minqux għandu ismek  
kull Ghawdxi fuq gbinu.

U b'rasna merfugħa  
neħduh kullimkien,  
bhal fjamma li tixgħe  
fil-lejl ta' kull żmien.

Madonna Ta' Pinu,  
sat-temma tas-snin  
il-gieħ tiegħek jiddi  
fuq ras il-Ghawdxin.



*Poeżija li nqrat fil-Pjazza ewlenija tal-Belt Victoria, Ghawdex, quddiem eluf ta' nies meta ngieb il-Kwadru mirakoluż tal-Madonna Ta' Pinu fil-Belt Victoria, fit-3 ta' Lulju 1949, għeluq il-Kungress Marjan f'Ghawdex.*

Mal-poeżija qed jidhru ritratti storiċi ta' J. Fenech Studio li juru ż-Żjara storika tal-Kwadru fil-Belt Victoria f'Novembru 1950. Ma waslulniex ritratti taż-żjara tal-1949.



# L-Art Imqaddsa, Lod u San Ġorġ

(It-Tieni Parti)

Patri Noel Muscat OFM

## San Ġorġ fit-tradizzjoni Kristjana

San Ġorġ (c. 275/281–23 ta' April 303) hu wiehed mill-aktar qaddisin popolari fil-Kristjanità, l-aktar fl-Orjent, u fil-Palestina. Ma tistax titkellem fuq l-Art Imqaddsa minghajr ma ssemmi lil San Ġorġ. Fl-Oċcident Kristjan il-kult ta' San Ġorġ iddahhal fl-Ewropa l-aktar bil-hidma tal-Kruċjati, għalkemm kien diġà prezenti sa mill-qedem f'dawk l-inhawi tal-Ewropa maħkumin mill-Bizantini (ara ĠORĠ AQUILINA, *San Ġorġ martri ta' Kristu. Tagħrif storiku*, Malta 2003, 151). L-aktar dokument popolari fl-Oċcident fuq il-kult lejn San Ġorġ hu l-*Legenda Aurea* ta' Jacobus de Voragine.



Il-leggenda ta' San Ġorġ tindikah bhala li tweled f'familja Kristjana lejn tmiem is-seklu tlieta. Missieru kien mill-Kappadoċja u kien ufficjal fl-armata tal-Imperu Ruman, u ommu kienet minn Lidda. Meta romlot telqet mill-Kappadoċja u marret tghix ma' binha Ġorġ f'Lidda. Iz-zagħżuġ Ġorġ ukoll inghaqad mal-armata u sar "tribunus" (tribun) u "comes" (konti) fl-istess armata. Il-karriera militari tiegħu għexha fin-Nikomedija, bhala membru tal-gwardja personali tal-Imperatur Ruman Djoklezjanu.

Fis-sena 303 Djoklezjanu hareġ editt imperjali biex jikkmanda l-persekuzzjoni sistematika tal-Kristjani fl-imperu kollu. L-Imperatur Galerju kien dak li kien kompli din il-persekuzzjoni (305-311) u x'aktarx li kellu effett fuq Djoklezjanu biex ha din id-deċiżjoni. Ġorġ gie ordnat jiehu sehem f'din il-persekuzzjoni, imma hu stqarr li hu nnihsu kien Kristjan u għalhekk dar kontra d-deċiżjoni imperjali. Djoklezjanu għaldaqstant ordna li jkun ittorturat u mbagħad qatagħlu rasu. Skont it-tradizzjoni Ġorġ soffra l-martirju barra l-hitan tan-Nikomedija fit-23 ta' April 303. Qabel miet irnexxielu jikkonverti lill-Imperatriċi Alessandra u lil Atanasju, li kien qassis pagan. Il-ġisem mejjet ta' San Ġorġ ittiehed Lidda, fejn il-Kristjani mill-ewwel qimuh bhala martri.

F'Lidda nbriet knisja f'gieh San Ġorġ mill-Imperatur Kostantinu, u skont l-istoriku Ewsebjū ta' Ċesarija kienet giet ikkonsagrata f'gieh dan il-bniedem hekk famuż. Il-knisja Bizantina Kostantinjana nqerdet fl-1010 imma reggħet inbniet mill-Kruċjati. Din ukoll inqerdet minn

Saladin waqt it-Tielet Kruċjata (1189-1192). Il-knisja li hemm illum inbniet fuq il-fdalijiet tagħha fl-1872.

Il-leggenda ta' San Ġorġ li joqtol iċ-dragun fil-verżjoni Oċcidentali tghid li din il-ġrajja sehhet fil-belt ta' Silene (forsi Ċirene fil-Libja) jew ukoll fil-belt ta' Lidda, skont it-tradizzjoni Palestinjana. Dan id-dragun, simbolu tal-qawwiet tal-hažen, kien joqgħod maġenb nixxiegha ta' ilma barra l-belt. In-nies tal-belt kellhom jaraw kif jagħmlu biex id-dragun jitlaq minn hemm halli jieħdu l-ilma. Biex jirnexxilhom il-pjan tagħhom offrewlu sagrificcju uman. Bhala vittma għażlu li joffrulu l-principessa. Din it-tfajla tiġi offruta lid-dragun, imma jidhol fix-xena l-qaddis Ġorġ li jaffaccja d-dragun, joqtlu u jsalva lill-principessa. B'dan il-mod iċ-ċittadini tal-belt jabbandunaw il-kult anċestrali pagan tagħhom u jikkonvertu għall-Kristjaneżmu.

Hemm min jara f'din il-leggenda xebh mal-istorja mitologika ta' Perseus u Andromeda. San Ġorġ riekeb fuq ziemel abjad malejr dahal fl-iknografija Kristjana Orientali, kif dahal ukoll San Demetriju, riekeb ziemel ahmar. X'aktarx li bhala figura ta' martri San Ġorġ jirrapprezenta t-teologija li nsibu fil-ktieb tal-Apokalissi, fejn il-figura tad-dragun bhala l-ghadu infernali tidher fil-qawwa kollha tagħha (12:1-18). F'Apok 19:11-16 imbagħad insibu d-deskrizzjoni tal-kavallier fuq iż-ziemel abjad: "Imbagħad rajt is-sema miftuh, u kien hemm ziemel abjad! Dak li kien riekeb fuq jissejjah Fidil u Veru; bil-gustizzja hu jaqta' l-haqq u jagħmel il-gwerra. Għajnejh qishom huggieġa nar, b'hafna djademi fuq rasu, u b'isem miktub fuqu li hadd hliefu ma jafu. Kien liebes mantell imxarrab bid-demm, u jissejjah bl-isem 'l-Verb ta' Alla'. Mexjin warajh, fuq ziemel bojod, kien hemm l-eżerċiti tas-sema, lebsin l-għażel abjad bla nika. Minn fommh hierġa xabla misnuna, biex joqtol il-ġnus, u jmexxihom b'xettru tal-hadid. Huwa jishaq l-inbid ibaqbaq fil-magħsra tal-korla ta' Alla li jista' kollox. Fuq il-mantell u fuq koxxtu għandu miktub isem: 'Sultan tas-slaten u Sid tas-sidien'".

Din id-dehra naturalment tirriferi għal Kristu rebbieh, permezz tal-qawwa tal-Kelma tiegħu, fuq il-qawwa tad-dlamijiet, imma sa mill-bidu nett tal-Kristjaneżmu hi dehra li ta' spiss giet irriferita għar-rebha tal-martri, li bhal Kristu







jsaltnu wara li xerrdu demmhom b'rebha fuq ix-xitan. Post il-martri f'tit ghandhom kult daqshekk popolari bhal San Ġorġ, li flimkien mal-martri tal-Palestina li Ewsebuju ta' Ċesarija jtkellem fuqhom, akkwista l-unur li jirrapprezenta l-emblema tal-martirju Kristjan fil-milja tagħha.

### Al-Khidr fit-tradizzjoni Musulmana

L-isem *Al-Khidr* jew *El-Khader* fit-tradizzjoni Għarbija-Musulmana jirreferi għal San Ġorġ. Ifisser litteralment "dak li jhaddar". Xi whud huma tal-fehma li l-Musulmani jqisu dan il-persunaġġ bħala qaddis, filwaqt li oħrajn jgħidu li hu profeta fl-Iżlam. Hu jissemma fil-Koran (Qur'an) fis-"sura Al-Kahf" (8:65082), fejn jingħad li l-profeta Mosè (Nabi Musa) iltaqa' ma' Al-Khidr, li kien wiehed mill-qaddejjia tiegħu. Mosè jitolbu l-permess biex jakkumpanjah u hekk ikun jista' jitgħallem mill-għerf ta' dan il-persunaġġ "dejjem iħaddar", jew eternament żagħżuġh. Meta Al-Khidr intebah li Mosè kellu t-Torah (Ligi) u l-għerf divin, hu infurmah li l-għarfien tiegħu kien ta' natura differenti u li Mosè ma setax josservah mingħajr ma joqgħod jistaqsih hafna domandi. Mosè wiegħdu li juza sabar miegħu u huma għamlu vjaġġ flimkien.

### Il-kult lejn San Ġorġ Martri f'Lidda

Hadd ma jaf min introduċa l-kult lejn San Ġorġ fil-belt ta' Lidda-Diospolis. L-eqdem xajda jidher fis-seklu sitta u juru li l-belt kienet meqjuma bħala l-post tal-martirju tal-qaddis, u l-post li fih kienu meqjuma r-relikwi tiegħu. Fl-itinerarju tal-pellegrin Theodosius, miktub qrib is-sena 530, naqraw: "F'Diospolis, fejn San Ġorġ irċieva l-martirju, hu mħares gismu u jsiru hafra mirakli" (*De situ Terræ Sanctæ*, c. 4, *Corpus Christianorum Scriptorum Latinorum* 175, 116). L-istess informazzjoni nsibu fl-itinerarju tal-Pellegrin Anonimu ta' Piacenza, li żar il-Palestina qrib is-sena 570 (CCSL 175, 142). It-tradizzjoni tas-sitt seklju dejjem issemmi knisja u qabar. Skont il-kalendarju tal-Knisja ta' Ġerusalemm, il-festa ta' kull sena kienet issir fit-3 ta' Novembru: kienet tfaċċar id-Dedikazzjoni tal-knisja u d-Depożizzjoni tar-relikwi.


Il-Pellegrin Anonimu ta' Piacenza jikteb: "Fuq it-triq, mhux bogħod minn Lidda, hemm kolonna tar-rham f'nofs it-triq. Meta l-Mulej kien ittiegħed biex jiġi fflagellat ma' din il-kolonna, hi ħarbet, u ggarret minn shaba sakemm tqiegħdet f'dan il-post. Il-prova li dan hu minnu jidher mill-fatt li l-kolonna ma għandhiex bażi, li fuqu suppost li tistrieħ, imma tinsab imqiegħda direttament mal-art. Fuq

il-quċċata tagħha jidher salib tal-hadid. Hemm sellum li minnu wiehed jasal fil-quċċata, fejn jitqiegħdu bosta mnajjar u jinħaraq l-inċens. F'dan il-post dawk li huma maħkumin mix-xitan jinħelsu, għax f'dawn l-inhawi jidheru l-hafna mirakli tal-imqaddes Ġorġ".

Eżattament seklju aktar tard żar il-Palestina l-qassis Arculphus. Mix-xehta hu ma marx Lidda, imma meta kien Kostantinopli hu sema' bil-kolonna mirakuluża li magħha kien ġie fflagellat San Ġorġ, u li kienet imħarsa f'Diospolis. Hu sar jaf bi għrajiet godda fuq il-qaddis. Legġenda kienet tgħid li din il-kolonna kienet tinsab f'dar ta' wiehed Kristjan u li fuqha kien hemm impittra x-xbieha ta' San Ġorġ. Wiehed kavallier ipprova jolqot ix-xbieha u l-lanza tiegħu nifdet il-kolonna daqslikieku din kienet magħmula mill-borra. Malli ra dan il-miraklu l-kavallier ikkonverta (*De Locis Sanctis*, III, 4, CCSL 175, 229-231).

Fis-snin 723-726 il-pellegrin Willibald żar il-Palestina u wasal f'Lidda biex iqim lil San Ġorġ. Mhux biss il-belt kien għad kellha isqof residenti, imma kien hemm ukoll eremita Stilita jgħix fiha, jismu Ġiljan. Ir-raheb Andrija ta' Kreta, li fi tmiem is-seklu sebgha kien Isqof ta' Gortyna u Metropolita ta' Kreta, jikteb li f'Diospolis kien hemm "xbieha maħduma mhux b'idejn il-bnedmin, li kenet turi lil Omm Alla, u li kienet gholja tliet kubiti. Din kienet ilha meqjuma minn zminijiet l-Apostli, f'tempju msaqqaf li huma kienu bnew, fuq ix-xaqliba tal-punent. Ix-xbieha kienet maħduma b'mod hekk artistiku, daqslikieku giet impittra minn id esperta, u kienu jidheru l-mant vjola u t-tunika tagħha, idejha u wiċċha, u x-xebh magħha wiehed kien jista' jgawdih sal-gurnata tal-lum" (*De sanctarum imaginum veneratione*, PG 97, 1301-1304). Andrija jkompli jgħid li Ġiljan l-Apostata kien bagħat xi rgjel biex jeżaminaw din ix-xbieha. Ukoll jekk inhallu fil-ġenb dawn il-legġendi li ġew żviluppati madwar dawn ix-xbihat, ikollna nammettu li f'Lidda l-Kristjani kienu tabilhaqq iqimu santwarju importanti fl-ewwel zminijiet tal-ħakma Għarbija tal-Palestina.

Il-ħakkiema Għarab ma kinux jittolleraw din id-devozzjoni. Huma ppruvaw imexxu l-ċentru abitat minn Lidda għal Ramleh, f'tit kilometri bogħod. Ya'qubi jikteb li fis-sena 870 il-Kaliff Suliman bin Abdel Malik gieghel lin-nies ta' Lidda jmorru joqogħdu f'Ramleh u qerdilhom djarhom u saħansitra l-belt. Kien f'dan il-perjodu li l-Musulmani bdew jemmnu fit-tradizzjoni li Kristu kellu joqtol l-Antikrist fl-aħħar jum fil-bieb ta' Lidda. Ta' min jilmah ix-xebh ta' din it-tradizzjoni antika Musulmana





mal-istorja famuża ta' San Ġorġ li joqtol id-dragun, u li fiha nilmhu s-simboliżmu tal-battalja eterna bejn il-qawwiet tat-tajeb u dawk tal-ħażen.

Meta Karlu Manju ordna li ssir il-lista ta' monasteri fil-Palestina fis-sena 808, ma tissemmiex Lidda. Minkejja dan ma nistgħux ngħidu li s-santwarju ta' San Ġorġ kien meqrud. Tant hu hekk li r-raheb Bernard isemmi

l-monasteru u l-qabar fis-sena 870.

Fi żmien il-Kruċjati, bejn l-1099 u l-1286, kien hemm mhux inqas minn hmis-ax-il Isqof ta' Lidda, li ma baqgħetx tissejjah Diospolis, imma kienet magħrufa bhala s-Sede Episkopali ta' Lidda u Ramleh. Il-Kruċjati naturalment ingibdu lejn Lidda minħabba l-kult ta' San Ġorġ, u hemmhekk iddecidew li jerggħu jibnu mill-gdid il-knisja tal-qaddis. Fis-sena 1177 wiehed pellegrin Grieg, Ġwann Phocas, għadda minn Lidda u jikteb hekk: "Hawnhekk wiehed jara knisja kbira ddedikata lill-Megalomarrri San Ġorġ, fl-istess post li fih twieled u li kellu jsofri l-akbar taqdidiet minħabba qdusitu, u fejn ukoll jinsab il-qabar tiegħu. Il-knisja hi mtawla u fl-abside tal-presbiterju, taht il-paviment fejn jinsab l-altar imqaddes, wiehed jista' jara l-bokka tal-qabar, li giet imblukkata bi rham abjad. Qaluli li l-Isqof Latin li

hemm illum ipprova jiftaħ il-bokka

tal-qabar, u meta għoġla l-għatu tar-rham li jimblukkah, hu sab għar kbir, u fin-naħa ta' gewwa tal-għar hu sab il-qabar tal-qaddis. Hu pprova jiftaħ dan ukoll, imma ħarġet għalih fjamma nar mill-qabar, li kienet għodha ħarġet lil wiehed mill-irġiel u qatlet lill-iehor fl-post" (PG 133, 959-962). Għalkemm anki hawnhekk ninsabu quddiem elementi leġġendarji, kollna nammettu li l-fatt tal-għar





taħt l-altar jista' jkun minnu u jwassalna biex nemmu li l-kult ta' San Ġorġ seta' beda fil-qabar li kien jinsab f'tarf il-belt. Is-santwarju prezenti għaldaqstant seta' kien l-okkazjoni biex il-belt inbniet aktar qrib il-qabar, kif ġara f'postijiet oħrajn fil-Palestina, bħal fil-każ tal-qabar ta' Lazzru f'Betanja. Il-Kruċjati kienu reġġu bnew il-knisja fuq il-post tradizzjonali.

Mal-waqgħa tar-Renju Latin ta' Ġerusalem, il-knisja giet abbandunata mil-Latini. Bil-mod il-mod, minhabba restrizzjonijiet imposti mil-ħakkiema Musulmani, il-knisja bdiet taqa' b'cejjeċ. Meta fl-1374 żar Lidda l-Frangiskan Niccolò da Poggibonsi, hu ra l-knisja għadha f'kundizzjoni tajba, u kiteb: "Mil bogħod minn Ramleh hemm belt jisimha Lidda, u fiha hemm monasteru sabiħ u knisja kollha mpittra u mzejna. Taħt l-altar magġur hemm blata li għandha toqba fin-nofs, u hemmhekk San Ġorġ qatghulu rasu. F'din il-knisja jgħixu monaċi Griegi u l-pellegrini jaqilgħu indulgenza kbira għal dnu biethom".

Il-pellegrini Medjevali kollha jixhdu għal din il-knisja mzejna bil-mużajċi u l-irham, bid-differenza li l-blata fl-abside ma baqgħetx timmarka l-bokka tal-qabar tal-martiri imma l-post fejn San Ġorġ kien irċieva l-martirju. Fl-1431 Mariano da Siena ra knisja sabiħa, imma li kienet nofsa mgarrfa, u li fiha kien hemm żewġ altari, wiehed tal-Griegi u l-ieħor li jimmarka l-post li fil-San Ġorġ kienu qatghulu rasu. Jgħid li hemmhekk tiġi ċelebrata l-quddiesa għall-Kristjani, filwaqt li l-Musulmani jharsu mingħajr ma jindahlu.

Fl-1494 il-Kanonku Pietro Casola minn Milan jgħid li l-knisja kienet meqjuma wkoll mill-Musulmani. Fil-fatt, il-Musulmani kienu bnew moskea f'parti mill-knisja. Il-kittieb Musulman Mujir ed-Din, fl-1496, jixhed għal dan: "Fl-Lidda hemm knisja b'saħħitha li għandha bitha kbira. Il-Kristjani kienu żejnuha b'ħafna doni u sal-lum għadhom iqimuha b'fidi soda. Is-sultan Saladin kien qeridha. Alla jkollu ħniema minnu, u jalla jkun ferħan! Lidda hi belt mill-isbah. Tinsab qrib Ramleh, li hi belt ftit bogħod lejn ix-xaqliba tat-tramuntana. Lidda għandha moskea meqjuma li qabel kienet knisja li kienu bnew il-Griegi. Hi għandha minaret għoli".

Mal-waqgħa tar-Renju Latin is-santwarju gie f'idejn il-Kristjani lokali. Il-pellegrin Willbrand ta' Oldenburg, li żar il-postijiet qaddisa fl-1212, jinnota li "l-ġisem ta' San Ġorġ jinsab f'ċertu monasteru tas-Sirjani qrib Ramleh, u dan il-post jissejjaħ il-post li fih twieled San Ġorġ".

Il-pellegrin Russo Grethonios li gie fil-Palestina fl-1400 osserva li fl-Lidda kienu jgħixu bosta Kristjani Sirjani. Fl-1481 il-Frangiskan Paul Walter innota li l-Kristjani kienu jgħidu li dan kien post li fih wiehed seta' jikseb indulgenzi. Imma jżid li kienu ftit il-pellegrini li kienu jmorru Lidda, għax kienet barra mit-toroq ewlenin u kienu jridu jhallsu l-haraġ lill-Musulmani biex iżuru s-santwarju. Fl-istess sena d-Dumnikan Faber jgħid li kien hemm Griegi jgħixu fl-Lidda, jew aħjar Kristjani ta' rit Grieg.


Fis-seklu sittax Patri Bonifacio da Ragusa jsemmi l-Kristjani li kienu jgħixu fl-Lidċa, u jgħid li kienu jmorru Betlehem fil-Hadd qabel il-Festa tal-Assunta, flimkien mal-Kristjani l-oħrajn kollha ta' rit Grieg, biex hemmhekk ifakkru l-mewt ta' Marija.

Qatt ma saru skavi arkeoloġiċi fil-belt ta' Lidda, u għalhekk ftit nafu fuqha. L-unika haġa li nafu hi fuq il-Knisja ta' San Ġorġ. Fl-1847 A. Bassi kiteb fuq l-istil "Gotiku" tal-knisja u ddeskrivieha hekk: "It-tempju għandu tliet navati, li kollha jispiċċaw f'abside, u jagħtu

lil dan il-monument forma rettangolari. Il-pilastru kwadri u b'saħħithom isostnu t-tliet arkati ta' kull navata u għandhom kolonna fuq kull naħa, tal-istess ħxuna fit-tul tagħha u bazi mingħajr pedestall. Il-kapitelli tal-kolonna u l-pilastru jkomplu tul il-hajt kollu tal-abside ċentrali, li hi l-akbar waħda...".

Fl-1871 Clermont-Ganneau rċieva permess biex jidhol fil-moskea u offra deskrizzjoni arkeoloġika tal-antikittajiet. Barra mill-knisja Kruċjata hu indika l-abside Bizantina li tinsab fix-xaqliba tal-lvant tal-moskea, kif ukoll xi kolonna li huma inkorporati fil-pilastru tal-moskea. Hu kkonkluda li fil-fatt kien hemm żewġ knejjes, waħda magħenb l-oħra, imma li nbnew f'perjodi diversi: dik tan-naħa tan-nofsinhar f'epoka Bizantina u l-oħra f'epoka Kruċjata.

Il-Knisja ta' San Ġorġ li hemm illum fl-Lod reġġet inbniet parzjalment mill-monaċi Griegi Ortodossi, li juffiċjawha fl-1870, fuq il-fdalijiet tal-knisja Kruċjata. Kien lejn it-tieni nofs tas-seklu dsatax li l-awtoritajiet Ottomani taw il-permess lill-Patrijarkat Grieg Ortodoss ta' Ġerusalem biex jibni knisja fejn qabel kien hemm il-Bazilika antika ta' San Ġorġ. Il-knisja hi mibnija fuq struttura antika tas-seklu ħmistax u tokkupa x-xaqliba tat-tramuntana tan-navata u n-naħa tax-xellug tal-knisja qadima, li minnha għadhom weqfin żewġ absidi li, kuntrarjament għar-regola normali, iharsu lejn it-tramuntana u mhux lejn il-lvant. Il-knisja tal-lum tokkupa n-naħa tal-grigal ta' dik li kienet il-Bazilika Bizantina. Is-sala tat-talb tal-Moskea ta' el-Khader, jew al-Khidr (l-isem li l-Musulmani jagħtu lil San Ġorġ), fiha l-kolonna li darba kienet fin-navata tal-bazilika. Taħt l-abside hemm għar li fiċ-ċentru tiegħu hemm ċenotafju li fih bassoriliev ta' San Ġorġ b'din l-iskrizzjoni: "San Ġorġ, li jgħorr il-lanza, 1871, taħt il-Patrijarka Ċirillu". M. Beza, fil-ktieb *Lands of many religions* (London 1934, 48-52), jipprezenta ritratti ta' din il-knisja u ta' dan l-għar, u jgħid li l-Arkimandrita Neophytus kien qallu li qabel ma tqiegħed dan iċ-ċenotafju kien hemm għar li fih in-nisa kienu jmorru jixegħlu x-xemgħat f'ġieħ San Ġorġ. Darba minnhom wiehed Musulman kien ipprova jwaqqaf din id-drawwa, imma San Ġorġ darbu bil-lanza. Din hi r-raġuni tal-iskrizzjoni li hemm illum. Hemm bosta djar antiki abbandunati qrib il-knisja li għad għandhom sinjali Kristjani fuq il-blatiet tal-bibien tagħhom, kif inhi d-drawwa fil-Palestina, fejn bosta djar Kristjani jgħibu x-xbieha li bla dubju hi ta' San Ġorġ riekeb iż-żiemel u jishaq id-dragun.





## Il-Beatu Karlu I (1887-1922), Imperatur tal-Awstrija u Re Appostoliku tal-Ungerija

Dennis Mifsud



Il-Beatu Karlu I, Imperatur tal-Awstrija

L-Arċiduka Karlu Habsburg-Lothringen twieled f'Persenbeug, l-Awstrija, fis-17 ta' Awwissu 1887. Meta kellu biss ftit snin, missieru u ommu ħaduh fil-Monasteru Orsolin ta' Sopron fl-Ungerija. F'dak iż-żmien kienet tgħix hemm Madre Vincentia Fauland, meqjusa bhala mistika, li pprofetizzat li t-tfajjel Karlu kien sa jilhaq Imperatur tal-Awstrija u sa jsofri hafna mill-aversarji tiegħu, u li kien hemm bżonn jitwaqqaf grupp ta' talb biex jassistih bit-talb u s-sagrificċji. Il-familjari ta' Karlu baqgħu mmeraviljati b'din il-profezija, għax Karlu kien igawdi biss il-hames post fil-linja ta' suċċessjoni imperjali. Ċerti Konti u Kontessa Wallis hadu din il-profezija bis-serjetà u fl-1895 iffurmaw Moviment ta' Talb, kif talbet Madre Fauland, biex jitolbu u joffru sagrificċji għall-futur Imperatur.

Fil-21 ta' Ottubru 1911, Karlu żżewweġ lill-Prinċipessa Zita Bourbon-Parma u frott iż-żwieġ tagħhom huma kellhom tmien ulied, li lkoll hallewna. L-ahhar li mietu huma Otto fl-4 ta' Lulju 2011 fl-età veneranda ta' 98 sena, u Felix fis-6 ta' Settembru 2011 fl-età ta' 95 sena.

L-Arċiduka Karlu, fil-Gwerra l-Kbira tal-1914-1918 kien kmandant tal-Għoxrin Korp fl-offensiva kontra l-Italja u wara serva bhala Kmandant tal-armata fuq il-front tal-Lvant. Fit-28 ta' Ġunju 1914 gie assassinat l-Arċiduka Franz Ferdinand, l-Imperatur Franz Joseph miet sentejn wara, u għaldaqstant is-suċċessjoni imperjali waqgħet fuq spallejn Karlu. Ftit żmien wara Karlu gie inkurunat Imperatur tal-Awstrija u kkonsagrat Re Appostoliku tal-

Ungerija u l-Boemja. Fost il-hafna dekrazzjonijiet li bihom kien imżejjen Karlu I, ta' min jgħid li huwa kien Bali tal-Ordni tal-Kavallieri ta' Malta. Waslu-na bosta ritratti tal-Imperatur Karlu I li f'hom wiehed jista' jammira l-midalja tas-Salib tal-Kavallieri, fost hafna midalji ohrajn mal-uniformi tiegħu!

Il-Beatu Karlu jista' jitqies ukoll bhala qaddis Ġorġjan minhabba l-fatt li kellu devozzjoni lejn San Ġorġ. Ma nafux kif nibtet fih din id-devozzjoni, biss nistgħu nissoponu li rawwem fih imhabba u devozzjoni lejn il-martri Ġorġi tul iż-żmien li tharreg fil-militar. Ma' San Ġorġ fil-fatt kien iqim ukoll lill-Arkanġlu San Mikiel, li eventwalment meta lahaq imperatur hatru Patrun tal-Armata Imperjali.


"Jien sa nagħmel minn kollox biex immedjatament inwaqqaf l-orruri u s-sagrificċji tal-Gwerra, biex issaltan il-paci mitlufa li l-poplu tagħna għandu bżonn"; hekk tenna l-Imperatur Karlu, din kienet l-istrategija politika tiegħu. Ftit irnexxielu japplika dawn il-miżuri pacifisti, għax l-għedewwa tiegħu, uħud minnhom kollegi tiegħu, kienu qed jahdmu kontrih minn wara dahru. L-Imperatur Karlu tal-Awstrija jista' jitqies bhala missier u fundatur tal-Ewropa magħquda, għaliex kien hu li thabat u stinka biex igib l-għaqda u l-prosperità fost in-nazzjonijiet Ewropej. B'xorti hazina, il-mexxejja Ewropej ta' dak iż-żmien ma tawx widen għall-proposta ta' Karlu I; li kieku sehhet ix-xewqa tiegħu, l-Ewropa u d-dinja kienu jiffrankaw l-orruri u l-massakri tat-Tieni Gwerra Dinjija. Biss dak li zera'



L-Imperatur Karlu, il-Prinċep Otto u l-Imperatriċi Zita il-inkurunazzjoni tagħhom f'Budapest fl-1916.



Il-Prinċep Otto fil-inkurazzjoni tal-ġenerali tiegħu f'Budapest fl-1916.



Karlu I u martu Zita mal-qaddeġja, meta l-Cardiff kien holla l-Port ta' Malta u waqaf għal fin il-Port ta' Gibraltà.

Karlu I ma ntilifx, għaliex xi snin wara, l-idea ta' Ewropa magħquda reggħet ribtet.

Intant, l-Imperu Awstro-Ungariku waqa' u l-Gvern Awstrijakk gieghel lill-Familja Imperjali thalli l-pajjiż. Ghexu għal xi żmien fl-Iżvizzera u mbagħad gie deciz li jigu eżiljati hawn Malta, imma minhabba raġunijiet imprevisi huma ttiehdu f'Funchal, fil-gżira Portugiża ta' Madeira. Ta' min jaċċenna għall-fatt li fi triqthom lejn Madeira, il-bastiment *Cardiff* li fuqu kienet abbord il-koppja imperjali daħal fil-Port il-Kbir ta' Malta, imma l-Ingliżi ma tawx permess lil Karlu u l-martu Zita jinżlu l-art. Jezisti ritratt tal-koppja imperjali abbord il-vapur *Cardiff* li ttiehed f'it wara li hallew il-Port il-Kbir.

Eventwalment f'Madeira għexu fil-faqar, għax gidhom kollu gie kkonfiskat Karlu marad bil-pnewmonja u miet nhar l-1 ta' April 1922 fil-età ta' 34 sena. Jinsab midfun fil-Knisja ta' Nossa Senhora do Monte f'Funchal, waqt li qalbu tinsab meqjuma flimkien mal-qalb ta' martu Zita fil-Knisja abbażjali ta' Muri fl-Iżvizzera.

Il-Moviment ta' Talb tal-Imperatur Karlu kompli jinfirx aktar wara mewtu. B'xorti hażina, hafna mid-dokumentazzjoni tal-moviment, li tmur lura għas-snin 1920-1940, intilfet fit-Tieni Gwerra Dinjija. Huwa kkalkulat imma li sal-1938 kien hemm 25,000 membru rreġistrat fil-moviment. L-Arcidjoċesi ta' Vjenna fl-1957 approvat l-istatuti tal-moviment u seba' snin wara gie erett kanonikament bħala Assoċjazzjoni Kattolika bl-istatuti proprji tagħha. Eventwalment in-numru ta' membri baqa' dejjem jikber. Fl-1949 il-Moviment tal-Imperatur Karlu u l-Arcidjoċesi ta' Vjenna unanimament talbu lis-Santa Sede biex jinfetħ il-proċess tal-kanonizzazzjoni ta' Karlu I. Din it-talba giet aċċettata, twaqqfu seba' tribunali f'seba' djoċesijiet differenti, u wara li dawn intemmu b'suċċess, l-informazzjoni miġbura nġhatat lis-Santa Sede, li rrikonoxxiet mhux biss il-validità tal-proċessi u l-virtujiet eroġi ta' Karlu I, imma wkoll il-miraklu li sar bl-interċessjoni tiegħu. Il-Papa Ġwanni Pawlu II kellu stima u devozzjoni kbira lejn l-Imperatur Karlu I, għax missieru kien suldat fl-armata Awstro-Ungarika u hu nnifsu kien issemma Karol fil-raġġmudija b'turija ta' rispett lejn l-Imperatur Karlu. Kellu jkun dan il-Papa li ddikjara Beatu lill-Imperatur tiegħu fit-3 ta' Ottubru 2004, l-aħhar beatifikazzjoni li huwa mexxa qabel mewtu li sehhet fl-2005.

Attwalment il-Moviment ta' Talb għandu l-presidenza ta' Mons. Fernand Franck, Arcisqof tal-Lusseburgu, liema presidenza skont l-istatuti tiġi dejjem appuntata mill-Arcisqof ta' Vjenna. Il-President huwa meghjun naturalment mill-Kunsill Ġenerali. F'hafna pajjiżi hemm imbagħad id-delegati li jigu appuntati mill-Kunsill Ġenerali. Fit-12 ta' April 2010 il-Kunsill Ġenerali hatar lili bħala delegat tal-imsemmi moviment għal Malta kif ukoll promotur tal-kawża tal-kanonizzazzjoni tal-Beatu Karlu I għad-delegazzjoni Maltija. In-numru ta' membri Maltin u Għawdxin qiegħed dejjem jżied. X'inhuma l-obbligi li jitlob il-Moviment tal-Imperatur Karlu I mill-membri tiegħu? Ahna mheggin (1) li nfittxu u ngħixu r-rieda ta' Alla għalina, (2) li naħdmu għall-paċi u l-gustizzja, u (3) li npattu b'talbna u bis-sagrifici tagħna għall-offiżi li jircievi Alla bid-dnubiet tal-umanità u għall-ingustizzji li jsiru fid-dinja. Il-membri kollha huma mheggin jattendu għall-attivitajiet li jorganizza l-moviment minn żmien għal żmien, li joffru quddiesa darba fix-xahar għall-htigijiet tal-istat tal-hajja tagħhom u li jxerrdu d-devozzjoni lejn l-Imperatur Karlu I. Ta' min jghid li l-kawża tal-kanonizzazzjoni ta' Karlu I qiegħda tipproċedi b'passi inkuragganti f'Ruma. Inkomplu nitolbu biex jekk Alla jrid ma ndumux ma naraw lil Karlu I iddikjarat qaddis u, kif inhi x-xewqa ta' hafna, ukoll Patrun tal-Ewropa.



Karlu mitqiegħ mill-Ungari f'Budapest ta' 7 ta' Settembru 1923


*Min irid aktar tagħrif fuq il-Moviment ta' Talb tal-Imperatur Karlu tal-Awstrija jew jaqla' xi grazzja bl-interċessjoni tiegħu, huwa mhegġeġ jinforma lid-delegat Dennis Mifsud fuq l-email [beatukarlumalta@yahoo.com](mailto:beatukarlumalta@yahoo.com), jew fuq in-numri tat-telefon 21552265, 21323444, jew 79923107.*



# Il-Kuntratt tat-Twaqqif tal-Erba' Parroċċi

(L-Ewwel Parti)

Horatio Caesar Roger Vella



Il-Digriet tal-Unjoni tal-1689

jsehh qabel ma jispiċċa minn Kappillan ta' San Gorg dak prezenti, jigifieri Dun Pawlu Lamagna minn Cospicua, jew permezz ta' rizenja jew permezz ta' mewt. Fil-fatt, sena biss wara. fl-4 ta' Gunju 1689, l-istess Dun Pawlu Lamagna nsibuh jiehu l-pussess tal-Knisja parrokkjali ta' beltu, Cospicua.<sup>2</sup> Kien ftit xhur qabel din id-data li Dun Pawl Lamagna rrizenja minn Kappillan ta' San Gorg, tant li fl-5 ta' Marzu 1689 setgħet t:gi l-konferma mill-Kongregazzjoni Sagra tal-Konċilju fil-Vatikan. Dan ifisser li Dun Pawl Lamagna rrizenja qabel din id-data, u fil-frattentp saret petizzjoni lill-Papa biex jikkonferma dak li l-kuntratt tat-28 ta' April 1688 kien ippjana li jsir.<sup>3</sup> Fl-istess jum li Dun Pawlu Lamagna ha l-pussess f'Cospicua, fl-4 ta' Gunju 1689, il-Vigarju Generali tad-Djoċesi ta' Malta u Ghawdex, Dun Antonio Manso, hareg id-Digriet tal-approvazzjoni tal-ghaqda bejn il-Parroċċa ta' San Gorg u dik tal-Matrici, issa taht l-Arcipriet tal-Kolleggjata. Dan kollu hu tant minnu li r-registri ta' dawn l-erba' parroċċi godda ma setgħux jibdwew jimtlew qabel id-data tal-5 ta' Marzu 1689,

## Dahla

L-hekk imsejha "Bolla" tat-28 ta' April 1688, miktuba b'kalligrafija leggjibbli min-Nutar Gwanni Battista Dorbes ghan-nom tal-Isqof ta' Malta, Fra Davide Cocco Palmeri, hija fil-fatt kuntratt li jinsab fl-Arkivju tan-Nutara fil-Belt Valletta.<sup>1</sup> Kontra l-prassi li tohrog Bolla minn Ruma jew Digriet mill-Kurja tal-Isqof ta' Malta, hawnhekk ghandna kuntratt magħmul *ad interim* peress li l-firda tal-erba' parroċċi, dawk ta' Santa Margerita Ta' Sannat, ta' Sant'Antnin tal-Kacċa fix-Xaghra, ta' Santa Marija tal-Qala li kienet tinkludi lin-Nadur, u dik ta' Santa Marija tal-Virtujiet jew l-Assunta taz-Zebbug, mill-Knisja Arcipretali u Kolleggjata ta' Marija Assunta tal-Kastell ta' Ghawdex, kellha ssehh wara li jirrizenja jew imut il-Kappillan ta' San Gorg.

Dan gara peress li l-Isqof Cocco Palmeri ghaqqad il-firda ta' dawn l-erba' parroċċi mill-Matrici tagħhom mal-ghaqda li ried li ssehh bejn il-Parroċċa ta' San Gorg u dik Kolleggjata, li bhala Rettur kellha Arcipriet il-Kan. Karlu Magri. Izda l-Isqof Cocco Palmeri ma riedx li dan kollu

meta giet il-konferma mill-Vatikan, jew almenu qabel id-data tal-4 ta' Gunju 1689, meta l-Vigarju Generali hareg id-digriet tal-ghaqda bejn San Gorg u l-Matrici, u setghu jibdwew jiffunzjonaw indipendentement l-erba' parroċċi.<sup>4</sup> Fil-fatt, almenu fil-Parroċċa taz-Zebbug, insibu li l-ewwel magħmudija giet iccelebrata fis-17 ta' Gunju 1689, l-ewwel zwieg fil-31 ta' Ottubru 1689, u l-ewwel funeral u difna fit-13 ta' Ottubru 1689.<sup>5</sup>

Dan kollu jfisser li min ghandu rispett lejn l-istorja kif interpretata tajjeb minn min jifhem il-Latin m'ghandux jiccelebra l-fundazzjoni tal-parroċċa tiegħu, Ta' Sannat, tax-Xaghra, tan-Nadur u taz-Zebbug, fit-28 ta' April 1688, imma fil-5 ta' Marzu 1689, meta l-Vatikan ta l-kunsens tiegħu. Dan ifisser li bosta skrizzjonijiet u pagni tal-istorja ghandhom jinbidlu biex tohrog u tirbah il-verita.

Dan il-kuntratt, kif ga għidna, jitkellem fuq zewg affarijiet li kellhom isehhu biss wara li jmut jew jirrizenja l-Kappillan ta' San Gorg: l-ghaqda bejn iz-zewg parroċċi u l-firda tal-erba' zoni mill-Matrici. L-Isqof Cocco Palmeri



L-Isqof Davide Cocco Palmeri fi kwadru fis-Sagrajlija tal-Knisja arċiprietali taż-Żebbuġ.

bhal donnu ried jolqct żewġ ghasafar b'gebla waħda. Huwa rrefera ghad-diżgwid li kien jinholoq minn żmien għal żmien bejn il-parroċċani ta' San Ġorġ u dik tal-Kollegġjata, li ma kinux tal-ewwel barra mill-Kastell u tat-tieni fil-Kastell, imma kienu mhallta anki fir-Rabat, li hu msejjah ukoll "is-Subborg", jiġifieri, tal-Kastell. Dan it-tahlit ta' persuni minn parroċċi differenti f'żona waħda, li kienet reggħet bdiet teżisti sal-lum, hu haġa unika u antikissima. Dan id-diżgwid kien jidher ukoll bejn il-Kappillan u l-Arċipriet, speċjalment fil-funzjonijiet u l-purċissjonijiet (ff. 1-2). Għal fl-1630 kien hemm tentattiv biex dawn il-problemi jkunu solvuti permezz tal-għaqda ta' bejn dawn iż-żewġ parroċċi (f. 2). U peress li issa l-Arċipriet kien ser jitlef biċċa kbira minn Ghawdex, madwar tliet kwarti minnu, mill-kura tal-erwieh tiegħu, minn Wied il-Mielah sal-Ponta tal-Qala u Kemmuna u lura sax-Xlendi, thalli barra lill-Għarb u lix-Xewkija, kellu bzonn ta' kumpens, u dan seta' jsir permezz tal-għaqda bejn San Ġorġ u l-parroċċa tiegħu, żieda ta' Viċi-Arċipriet, ritenzjoni ta' artijiet u dhul minn deċmi. U permezz ta' din l-għaqda, biex l-Arċipriet ma jbatix minn tehid ta' artijiet li kienu jsostnu lill-parroċċa tiegħu, l-Isqof Cocco Palmeri ried u rnexxielu jagħmel li l-erba' parroċċi godċa jircievu artijiet biex isostnuhom kemm minn artijiet mhux maħduna li kienu tal-Gran Mastru ta' Malta u Ghawdex, li dak iż-żmien kien Fra Gregorio Carafa, u l-okkupanti kellhom itellghu hitan tas-sejjeħ madwaranom b'mod li jmur mal-ambjent (f. 5), u kemm mill-Parroċċa ta' San Ġorġ, imma mhux minn tal-Kollegġjata. Dan seta' jseħħ biss fil-jum tal-għaqda ta' San Ġorġ mal-Kollegġjata. Għalhekk, permezz ta' dik l-għaqda, fl-istess jum li seħħet, l-Isqof Cocco Palmeri seta' legalment jiehu minn ta' San Ġorġ, issa minn ta' dik l-għaqda, u jagħtih lill-erba' parroċċi.

Kien għalhekk li fl-2010, fil-prefazju tal-ktieb li jiena kont hriġt fuq l-ewwel registru ta' Ghawdex,<sup>6</sup> tkellimt fuq iż-żewġ parroċċi-omm, għaliex San Ġorġ qatt ma tneħħa minn parroċċa,<sup>7</sup> imma biss bhala Kappillan ġdid issa kien ser ikollu l-Arċipriet tal-Kollegġjata li kellu jiehu hsieb il-kura tal-erwieh taż-żewġ parroċċi magħqudin (*unico ccontextu* {f. 7}) u jamministrathom. L-Isqof, fil-fatt, xtaq li r-relazzjoni bejn San Ġorġ u l-Kollegġjata tkun bhal dik ta' San Pawl fir-Rabat ta' Malta u l-Katidral tal-Imdina (f. 7). U peress li issa, minn għaqda ta' żewġ parroċċi taht ragħaj wiehed, hargu erba' parroċċi li qabel kienu jaqgħu mhux taht San Ġorġ, imma taht il-Kollegġjata, u nghatawlhom artijiet mhux mill-Kollegġjata, imma minn San Ġorġ, il-verità hi li mill-għaqda tat-tnejn hargu erba' parroċċi fl-istess jum u skont l-istess Digriet.

Il-haġa l-oħra li għaliha sar dan il-kuntratt, ikkonfermat mill-Vatikan sena wara, kienet il-bżonn li l-Ghawdxin jinqdedw aħjar spiritwalment. L-Isqof Cocco Palmeri jgħid li l-Kastell kien jingħalaq kull lejl. Dan kien ifisser li assistenza lill-moribondi billejl fl-erba' nħawi msemmija ma kinitx possibbli. Matul il-jum, hafna minn dawn in-nies ma setghux jivvjaġġaw erba' mili u fuqhom ta' toroq diffiċli, u għalhekk kienu jibqgħu bla quddiesa fil-festi ta' obbligu, waqt li t-tfal ma setghux jingiebu fil-Kollegġjata għat-tagħlim tad-duttrina (f. 1). Kienu okkażjonijiet rari li xi żwigijiet seħħew f'xi wiehed minn dawn l-irhula. Fil-fatt, fis-26 ta' Awwissu 1685, erba' snin qabel ma giet il-konferma mill-Vatikan, seħħ iż-żwieġ fil-Knisja tal-Assunta taż-Żebbuġ bejn Ewġenju Camilleri, bin Karlu u Izabella Agius, u Kjara Cini, bint Antonju u Speranza Zahra, miż-Żebbuġ. Bierek iż-żwieġ Dun Pawl Lautier, waqt li x-xhieda kienu Martin Dingli u Salvu Sazza.<sup>8</sup>

Din il-firda li kellha sseħħ gābet ukoll firda bejn parroċċa ġdida u oħra, l-erbgha li huma. Dan sar mhux biss billi kull waħda minnhom kienet indipendenti fl-amministrazzjoni tas-sagramenti, imma wkoll saħansitra fit-territorji li huma deskritti bid-dettall fil-kuntratt. F'din id-deskrizzjoni geografika, in-Nutar jaqleb għat-Taljan, u joqgħod attent kif l-Isqof jimmarka liema naħa tal-wied



L-aħwa Dun Dumink u Dun Karlu Magri.



Fotografija tal-kulleġġata ta' Xagħra

jew triq tmur mal-Arcipretat jew mal-parroċċa l-għdida. Huwa jirreferi għal bajjiet, widien, għoljiet, blat, witat u ġonna. Postijiet milhuqa minn diversi żoni kienu fiċ-ċentru ta' Ghawdex, bħall-ġonna tal-werrieta ta' Ġwann Pietru Cuschieri, li jinsabu fuq il-lvant tal-Harraz, u l-wita maġisterjali mwaqqfa mill-Gran Mastru Lascaris, li tokkupa l-parti bejn ix-Xewkija fuq naħa, u x-Xagħra u n-Nadur fuq l-oħra.

Kull deskrizzjoni geografika li timmarka l-limiti tal-erba' parroċċi hija ppreċeduta minn lista ta' artijiet mogħtija lill-erba' żoni mill-Gran Mastru (A) u mehuda mill-Parroċċa ta' San Gorġ (B). Dawn l-artijiet ma kinux bilfors jinsabu fil-lokalitajiet li kienu qegħdin jirċivuhom, imma fi bnadi oħra. Hekk għandna dawn l-ghotjiet kif ġej: lil Ta' Sannat artijiet f'Ta' Santu Wistin (ir-Rabat) u taħt il-blat Tal-Hawt (ir-Rabat) (A) u għalqa "Tax-Xlendi" u mandra żgħira fir-Rabat (B); lil Tal-Kaċċa artijiet taħt il-blat "Ta' Ferdien" (ix-Xagħra) u Xagħret il-Għażzenin (ix-Xagħra) (A), u għalqa "Ta' Xindini" (B); lil Santa Marija tal-Qala artijiet fuq in-Nadur u taħt ix-xaqliba tiegħu (A), u għalqa "Tal-Imġarr" u mandra żgħira "Ta' Santu Wistin" (ir-Rabat) (B); u liż-Żebbuġ artijiet hdejn il-post tal-Patibulu<sup>9</sup> u fil-wied tar-Ramla (A), u għalqa "Ta' Ghajn Abdul" (Santa Luċija) u oħra "Ta' Nuffara" (ix-Xagħra) (B) (ff. 8-11).

B'mod simili, kull deskrizzjoni geografika tispicċa biż-żoni li kienu jagħmlu mal-erba' parroċċi. Għalhekk, Ta' Sannat kellu lill-Munxar u lil Ras il-Bajda; Sant'Antnin tal-Kaċċa kellu Ta' Ghejun, Ta' Ferdien, il-Pergola u L-Ahzien; Santa Marija tal-Qala kellha lin-Nadur, Kemmuna u r-Ramla; waqt li ż-Żebbuġ kellu lil Wied il-Għasri, il-Gordan, id-Dabrani u Ta' Kuljat. Wiehed jinnoza hawnhekk li l-Għasri bħala raħal ma kienx imsemmi.

Il-Latin li bih hu miktub dan il-kuntratt, barra t-Taljan użat fid-deskrizzjonijiet geografici, huwa Latin sabih bħal dak ta' Ċicerun, b'sentenzi u frazjijiet ihaddnu oħrajn u li biex tifhimhom trid iddurhom darbtejn, imma bi ftit devjazzjonijiet mil-Latin Klassiku, bħal dak ta' "per Nos" (f. 1) għal "a Nobis, At viso per experientiam quod non suppetebat modus" (f. 2) għal "Cum per experientiam viderimus modum non suppetere", u "pro congrua earum Parochorum sustentatiojne" (f. 2) għal "congruae earum Parochorum sustentatione", li okkorrenzi bħal dawn huma rari hafna f'dan id-dokument. Dan il-Latin igib ukoll l-ortografija tal-Klassiku, b'rispett ukoll lejn id-

dittongi æ u œ li bnacijiet oħra nsibuhom sempliċiment bħala e, kif ukoll lejn l-ipsilon (y) u l-ch f'Archipraesbyter (f. 3), imma għandu *authoritate* (f. 3) flok *auctoritate*. L-isem ta' Ghawdex huwa żbaljat: juża "in Insula Gaudisij" flok "in Insula Gualo".<sup>10</sup> Dan il-Latin juża wkoll figuri differenti ta' stil, bħalma huma l-kopja.<sup>11</sup> għaqda ta' żewġ kelmiet li jfissru kważi l-istess, u l-kongerje,<sup>12</sup> sensiela ta' kliem li jfissru kważi l-istess imdahhlin għall-enfasi. L-marki tal-puntegġjatura huma użati b'mod erraticu.

F'dan id-dokument, l-Isqof ordna wkoll li dawn l-erba' parroċċi kellhom iżommu l-preċedenza bejniethom, jigiġifieri, Ta' Sannat qabel ix-Xagħra, ix-Xagħra qabel in-Nadur, u n-Nadur qabel iż-Żebbuġ. L-għażla ta' din l-ordni hija spjegata biss meta jissemma Dun Frangisk Vella taż-Żebbuġ, "*ultimufm in Praesbyteratu promotufm*" (f. 11), jigiġifieri,

"l-ahhar wiehed promoss fil-presbiterat". Dan ifisser, mela, li l-erba' qassisin, Dun Lazzru Camilleri, Dun Bernard Formosa, Dun Bernard Haber u Dun Frangisk Vella mhux neccessarjament kienu wiehed ixjeh mill-iehor, imma biss li wiehed qaddes qabel l-iehor.

Dawn il-parroċċi kellhom ikollhom l-Ewkaristija fil-knejjes parrokkjali tagħhom, jibnu forti tal-magħmudija, u jamministraw l-affarijiet l-oħra li s-soltu jseħħu f'parroċċa (f. 4). Il-Kappillani tagħhom issa kellhom id-dritt jigiġbru mill-frott, dhul, prodotti, l-ewwel tal-qamh u tax-xgħir, id-drittijiet tal-istola li biha kellhom il-kura tal-parrucċani, l-elemożini, l-offerti, l-ghotjiet u gwadann ieħor, barra d-deċimijiet u l-artijiet li baqghu jgħatu lill-Arcipriet (f. 5). Dan l-Arcipriet u s-suċċessuri tiegħu żammew id-dritt, kif xtaq l-Isqof, li jirċievu xemgħa bajda ta' libbra kull festa tal-Assunta, u li jiffunzjonaw fil-festi u l-purċissjonijiet tagħhom li kellhom isiru fl-erba' parroċċi godda (f. 6).

Xtaqt qabel naghlaq din id-dahla nsemmi xi affarijiet oħra ta' interess.

Mill-erba' parroċċi godda, żewġ parroċċi ġew ordnati li jkabbbru flok jibnu mil-għdid il-knejjes tagħhom: dik ta' Ta' Sannat u dik taż-Żebbuġ. Fil-każ ta' Ta' Sannat, l-ispazju tal-knisja l-qadima thares lejn il-Ponent ġie inkorporat fil-kor tal-knisja li tkabbret u li issa giet thares lejn it-Tramuntana.<sup>13</sup> Din il-knisja reggħet inbniet bejn l-1867 u l-1910.<sup>14</sup> Fil-każ taż-Żebbuġ, il-parti li kienet teżisti qabel, thares lejn in-Nofsinhar, kienet giet tifforma l-kappella tal-lemin tal-knisja li kabbar Dun Frangisk Vella. Issa m'għadhiex tidher peress li twaqqgħet biex tagħti spazju għall-kappellun tal-lemin preżenti fil-knisja li reggħet tkabbret fi żmien l-Ahhar Gwerra u li baqgħet thares lejn in-Nofsinhar.<sup>15</sup> Dwar it-tnejn l-oħra, knisja għdida kellha tinbena 'l hemm mirn dik ta' qabel, kif u fejn indika l-Isqof Cocco Palmeri fix-Xagħra, fejn hi illum, 'l hemm mill-Knisja ta' Sant'Anton Abbati, fejn kien hemm id-djar ta' Duminku Bigeni, Duminku Xerri, Antonju Pace, Lawrenz Vella, Alessandru Refalo u oħrajn (f. 9) u, fit-tielet parroċċa, li kellha l-Knisja preżenti ta' Santa Marija tal-Qala, 'l hemm mirnha fl-inhawi tan-Nadur, imma li kienet ġa abitata.<sup>16</sup> Din il-parroċċa tal-ahhar hija riferuta kemm bħala "Santa Marija tal-Qala" u kemm bħala "il-Qala".<sup>17</sup> Id-denominazzjoni tal-ahhar turi li l-isem tal-post kien il-Qala. Izda wiehed ihaffef iżid li Ta' Nadur kienet intenzjonata li tkun is-Sede ta' din il-parroċċa sa minn





dan il-kuntratt tal-1688. Din kienet il-parroċċa tal-Qala li kienet tinkludi lin-Nadur, li minn hargiet il-parroċċa għida tal-Qala.

Il-Knisja taż-Żebbuġ kienet l-unika waħda riferuta b'zewġ titli, dik ta' "Santa Marija tal-Virtujiet" u dik ta' "l-Assunta". Illum għandha t-titlu miżjud, dak ta' "l-Inkurunazzjoni". It-titlu "Tal-Virtujiet" għadda lilna bhala ta' "il-Virtut". *Virtut* hija abbrevjazzjoni ta' *Virtut[um]*, u *Virtut* għadha tissemma kemm fi pjażza fiż-Żebbuġ stess u kemm fil-Knisja parrokkjali l-qadima tal-Għarb. Il-kelma tal-lum *Virtù* għandha tinkiteb *Virtu'*, fejn l-aħħar sinjal juri proprju l-abbrevjazzjoni, u mhux l-aċċent. Hekk ukoll għandna ngħidu għall-kunjomijiet tagħna, bhala *Bondi'* u *Gafa'*.

Dan it-tibdil kollu sar wara riflessjoni twila, u wara li d-Djoċesi rrikorriet lejn Kristu, il-Madonna u lejn San Pawl, Patrun ta' Malta u Ghawdex, u wara li gie segwit dak li kienu jitolbu l-Kanoni tal-Knisja u l-istruzzjonijiet tal-Konċilju ta' Trento (f. 3).

*Horatio Caesar Roger Vella huwa Professur tal-Latin u tal-Grieg fl-Università ta' Malta.*


#### Riferenzi

- <sup>1</sup> ANV, R792-10.
- <sup>2</sup> A. FERRES, *Descrizione storica delle chiese di Malta e Gozo*, Malta


- 1866, 300.
- <sup>3</sup> AKM, 23, ff. 12<sup>v</sup>-13<sup>v</sup>.
- <sup>4</sup> FERRES, 555.
- <sup>5</sup> APZ, *Libri baptizzatorum, matrimoniorum defunctorumque, sub diebus initialibus*.
- <sup>6</sup> H.C.R. VELLA, *The earliest Church register in Gozo: 1554-1628*, Malta 2010.
- <sup>7</sup> F. 7: *statu tamen prout in praesentiaru[m] reperitur firmo semper remanenti, eoque minime suppresso, nec immutato*.
- <sup>8</sup> AKGH, *Liber matrimoniorum, sub die matrimonii*.
- <sup>9</sup> Il-Patibulu kien post fejn kienu jiġu mgħallqa kriminali b'kastig kapitali. Bhala post fejn jarah kulhadd, wiehed jahseb li kien f'xi spazju pubbliku fir-Rabat.
- <sup>10</sup> Fuq dan, wiehed jista' jara VELLA, *Gozo in Classical literature*, f.L. BRIGUGLIO-J. BEZZINA (Ed.), *Gozo and its culture*, Malta 1995, 13-48; VELLA, *The Island of Gozo in Classical texts. Occasional Papers on Islands and Small States*, Malta, Foundation for International Studies: Islands and Small States Institute, 1995, 13.1-40; "Gaudos", f'*The Gozo Observer*, 2010, 23.9-16, u "The origin of the name of Gozo", f'*The Gozo Observer*, 2012, 27.3-20.
- <sup>11</sup> F. 2: *omnino existimavimus, et toto corde optavimus*, fejn iż-żewġ verbi jiffurmaw il-kopja, waqt li kull verb hu ppreċedut minn avverb jew frazi avverbjali.
- <sup>12</sup> F. 4: *ac pro dismembratis, disiunctis, divisis, et separatis respective haberi volumus*.
- <sup>13</sup> J. BEZZINA, *Sannat fi grajjiet Ghawdex*, Ghawdex 1989, 212-213.
- <sup>14</sup> *Ibid.*, 425-432.
- <sup>15</sup> VELLA, ktieb fuq iż-Żebbuġ li għandu jiġi ppubblikat din is-sena jew id-dieħla.
- <sup>16</sup> F. 10-11: *in spatio publico dicto ta Nadur secus / domos ibi existentes construi mandamus*.
- <sup>17</sup> F. 10: *la parte destra resti per la Cala; ... la parte destra sij della Cala; f. 11: comprendendosi in q[ue]sto ristretto la sud[det]t a contrada tal Qala con sue pertinenze, cioè Nadur, Comino, e Ramla*.

## Nifirku lil...


- Iż-żgħażaġh **Samuel Aquilina** u **Gorg Pisani**, li wara li temmew b'suċċess il-mixja propedewtika tagħhom, minn Settembru 2018 bdew l-ewwei sena ta' formazzjoni tagħhom fis-Seminarju Djoċesan.



- **Dr John Galea**, li fl-4 ta' Diċembru tħabbret il-ħatra tiegħu bhala Surmast Direttur tal-Banda Cittadina La Stella u l-opra fit-Teatru Astra. Dr Galea, kompożitur u personalità magħrufa fix-xena mużikali lokali, studja fl-Universitajiet ta' Durham, Pavia u Malta taħt il-gwida ta' muziċisti ċelebri, fosthom Charles Camilleri, John Gardner, Fabrizio della Seta, Lior Shambadal u Franco Donatoni, minn fejn kiseb żewġ dottorati. Il-kompożizzjonijiet tiegħu kienu esegwiti f'Malta, il-Greċja, Franza, l-Italja, l-Iżvizzera, ir-Renju Unit u l-Ġermanja u rreġistrati fuq numru ta' CDs. Hu kien mistieden jidderiegi numru ta' orkestri f'Malta, il-Bulgarija u l-Ġermanja. Kien ukoll fuq numru ta' bordijiet li assenjaw premijiet marbuta ma' kompetizzjonijiet mużikali prestiġjużi. Dr Galea ilu wkoll għal dawn l-aħħar hmistax-il sena Surmast Direttur tas-Socjetà Filarmonika King's Own tal-Belt Valletta. Fuq livell akkademiku, Galea hu lekċerer fl-Università ta' Malta, fejn għal umien snin serva wkoll bhala l-Kap tad-Dipartiment tal-Mużika u l-iSchool of Performing Arts. Dr John Galea hu wkoll id-Direttur mużikali tal-Chorus Urbanus, imwaqqaf fil-Parroċċa tagħna fl-1975.



- **Mons. Dr Guzeppi Farrugia**, Arcipriet tal-Parroċċa ta' San Gorg bejn l-1998 u l-2007 u Kuratur tal-Mużew tal-Bażilika Il-Ħaġar, ill: fit-13 ta' Diċembru gie onorat bhala membru tal-Ordni tal-Mertu ta' Ġieħ ir-Repubblika, mill-E.T. Marie-Louise Coleiro Preca, President ta' Malta.



## Insellmu lil...

- **Is-Sur Joseph G. Grech** (1940-2018), Fundatur tal-Victoria Scout Group, Eks Chief Commissioner tal-Assoċjazzjoni Maltija tal-Iscoots, Group Scout Leader, Kap Eżekuttiv u President tal-Kamra tan-Negozju għal Ghawdex, u President tal-INSULEUR, li miet fis-6 ta' Settembru, fl-età ta' 78 sena. Il-Funeral tiegħu fil-Bażilika ta' San Gorg, nhar it-Tnejn 10 ta' Settembru, tmexxa mill-E.T. Mons. Mario Grech, Isqf ta' Ghawdex.




## Mid-Djarju Parrokkjali

KRONAKA TAL-PARROĊĊA

Settembru – Diċembru 2018

Andrew Formosa



### » 6 ta' Settembru

**06.00pm:** Fil-quddiesa l-komunità parrokkjali raddet ħajr lil Alla għas-sittin anniversarju mill-ghoti tat-titlu ta' Bażilika lill-Knisja parrokkjali ta' San Ġorġ.

### » 17-20 ta' Settembru

**06.00pm:** Ġie organizzat kors ta'-Ewwel Għajnuna, immexxi minn Etienne Micallef, għal persuni involuti f'pożizzjonijiet ta' responsabbiltà fil-parroċċa.

### » 21 ta' Settembru

**09.00am:** Mons. Ġuzeppe Gauci mexxa Konċelebrazzjoni solenni fil-263 Anniversarju mid-Dedikazzjoni tal-Bażilika ta' San Ġorġ.



### » 25 ta' Settembru

**06.00pm:** L-E.T. Mons. George Bugeja OFM, Vigarju Appostoliku ta' Tripli u Amministratur Appostoliku ta' Benghazi, mexxa Konċelebrazzjoni f'għeluq l-ewwel anniversarju mill-mewt ta' Mons. George Grima. Wara, intwera filmat ckejken b'bijografija ta' Dun George u l-Moviment Missjunarju Ġesù fil-Proxxmu.

### » 26-28 ta' Settembru

**06.00pm:** Ġie ċelebrat it-Tridu bi ttejjija għall-Festa parrokkjali ta' San Mikiel.

### » 29 ta' Settembru

**06.00pm:** L-Arċipriet Mons. Joseph Curmi mexxa Konċelebrazzjoni solenni fil-Festa parrokkjali ta' San Mikiel.

### » 4 ta' Ottubru

**05.30pm:** Fis-Sala Parrokkjali, l-Arċipriet mexxa l-ewwel laqgħa għall-ġenituri tat-tfal li matul is-sena pastorali l-ġdida ha jirċievu l-Ewwel Tqarbina u l-Griżma tal-Isqof, fejn ġew ipprezentati l-katekisti u l-klassijiet għal din is-sena.

### » 5 ta' Ottubru

**08.00pm:** Sar il-ftuħ tas-sena ta' formazzjoni għall-Gruppi 23four tal-adolexxenti u ż-żgħażaġħ tal-parroċċa. Minn din is-sena pastorali, żdied għadd sabiħ ta' animaturi fit-tmexxija tal-gruppi. Sa minn wara s-sajf, qabdu b'ritmu mgħaġġel ix-xogħlijiet fuq it-23four hub bl-għan li jiġi inawgurat għal żmien il-Milied.

### » 6 ta' Ottubru

**07.00pm:** Saret l-ewwel darba cuddiesa għat-tfal Għawdxin bl-awtizmu flimkien mal-ġenituri tagħhom, fis-Sala Parrokkjali. F'kollaborazzjoni mal-Uffiċċju Kateketiku Djoċesan, din bdiet issir kull xahar u titmexxa minn Dun Joseph Bajada.

### » 7 ta' Ottubru

**10.00am:** L-Arċipriet mexxa quddiesa li fiha ta l-Mandat tal-Knisja lill-katekisti u l-animaturi tal-gruppi. Din kienet ukoll l-ewwel Quddiesa tal-Familji u t-Tfal għas-sena pastorali l-ġdida.

### » 9 ta' Ottubru

**08.00pm:** Saret l-ewwel laqgħa għall-Grupp tal-Adolexxenti tal-Forms 5 u 6. Il-laqgħat għal din il-kategorija komplew isiru kull nhar ta' Tlieta fiċ-Ċentru Parrokkjali.

### » 10-12 ta' Ottubru

**06.00pm:** Ġie ċelebrat t-Tridu bi ttejjija għall-Festa parrokkjali tal-Madonna ta' Fatima.

### » 10 ta' Ottubru

**07.30pm:** Saret l-ewwel laqgħa għall-Gruppi tal-Adolexxenti tal-Forms 3 u 4. Il-laqgħat għal din il-kategorija komplew isiru kull nhar ta' Erbgħa fiċ-Ċentru Parrokkjali.

### » 11 ta' Ottubru

**05.30pm:** Bdew il-laqgħat ta' katekezi ta' kull nhar ta' Ħamis għat-tfal u l-adolexxenti li huma kandidati għas-sagramenti tal-Ewwel Tqarbina u l-Konfirmazzjoni.

**07.30pm:** Saret l-ewwel laqgħa ta' formazzjoni fuq il-Kelma ta' Alla indirizzata għal kulhadd, u mmexxija minn Patri Peter Paul Cachia OSA. Dawn il-laqgħat ta' Lectio Civina fuq il-Vangeli ta' San Mark bdew isiru kull nhar ta' Ħamis fiċ-Ċentru Parrokkjali.

### » 12 ta' Ottubru

**08.30pm:** Saret l-ewwel laqgħa għall-Grupp taż-Żgħażaġħ 18+. Il-laqgħat komplew isiru kull nhar ta' Ġimgħa fiċ-Ċentru Parrokkjali.

### » 13 ta' Ottubru

**06.00pm:** L-Arċipriet mexxa l-Quddiesa tal-Festa parrokkjali tal-Madonna ta' Fatima. Wara, saret purċissjoni qasira *aux flambeaux* bl-istatwa tal-Madonna fit-toroc ta' madwar il-Bażilika.

**07.30pm:** Saret l-ewwel laqgħa għall-Grupp tal-Adolexxenti tal-Form 2. Il-laqgħat komplew isiru kull nhar ta' Sibt fiċ-Ċentru Parrokkjali.

### » 20 ta' Ottubru

**07.30pm:** Saret l-ewwel laqgħa għall-Grupp tal-Familji, immexxija minn Dun Richard N. Farrugia. Il-laqgħat komplew isiru kull xahar fiċ-Ċentru Parrokkjali.

### » 21 ta' Ottubru

**09.45am:** Bdiet fil-parroċċa l-Mixja ta' Formazzjoni bi ttejjija għaž-Żwieġ. Il-laqgħat komplew isiru, Ħadd iva u Ħadd le, fiċ-Ċentru Parrokkjali, immexxija mill-Arċipriet bl-għajnuna tal-koppji animaturi.

### » 24 ta' Ottubru

**12.30pm:** Bħala parti minn Festival Mediterranea, ittella' fil-Bażilika kunċert mill-Oxford Girls' Choir, taħt id-direzzjoni tal-Prof. Richard Vendome.





» 4 ta' Novembru

**12.30pm:** Fl-okkażjoni tal-tieni anniversarju mill-ħatra tal-Arċipriet Mons. Joseph Curmi u b'*fundraising* għall-proġetti tal-parroċċa, sar Pranzu fiċ-Ċentru Parrokkjali.

» 6 ta' Novembru

Saret ħarġa għal Malta għall-anzjani tal-parroċċa.

» 7 ta' Novembru

**12.30pm:** Saret ikla għall-kleru tal-parroċċa f'ristorant Marsalforn.



» 8 ta' Novembru

**Filgħodu:** Beda jintrama l-*scaffolding* fuq il-presbiterju biex ikun ta' s'apport għall-armar tat-travi li ser jitpoġġew madwar il-koppla. Dan baqa' armat sas-Sibt 10 ta' Novembru waranofsinar, sakemm l-ewwel erba' travi tpoġġew f'posthom madwar iċ-ċirkonferenza tal-koppla. Il-bqija tat-travi tqiegħdu l-ġimgħa ta' wara. Hekk kif tlesta l-armar tat-travi u tghatta l-wiċċ kollu tal-koppla, beda jintrama l-*scaffolding* ta' madwar il-koppla biex ir-restawraturi jkunu jistgħu jibdeu ix-xogħol tar-restawr tagħha minn ġewwa.

**05.30pm:** Saret laqgħa għall-ġenituri tat-tfal tal-Ewwel Tqarbina u l-Grizma tal-Isqof mill-psikologu Dun Joseph Farrugia, bit-tema "Il-Protezzjoni tal-Minuri: X'għandi nkun naf?", fis-Sala Parrokkjali. Fl-istess ħin, il-kandidati tal-Grizma kellhom zjara fil-Seminarju Maġġuri fejn ġew milqugħa mis-seminaristi li kellmuhom dwar il-formazzjoni tagħhom.

» 9 ta' Novembru

**6.00pm:** L-E.T. Mons. Mario Grech, Isqof ta' Għawdex u Dekan tal-Kollegġjata, mexxa Pontifikal fis-Solennità tad-Dedikazzjoni tal-Katidral tal-Lateran.

» **25 ta' Novembru:** L-abbatini tal-parroċċa ħadu sehem f'attività sportiva flimkien mal-abbatini tal-Parroċċi ta' Ta' Sannat, ix-Xagħra, ix-Xewkija u Ta' Kerċem.

» 29 ta' Novembru

**07.20pm:** Bdiat issir il-Lectio Div na fil-Ġimgħat tal-Avvent, immaxija minn Dun Joseph Mercieca, fil-Bażilika.

**07.45pm:** Mons. Isqof mexxa Servizz Ekumeniku fil-Bażilika fl-okkażjoni tal-ewwel ċentinarju minn tmiem l-Ewwel Gwerra Dinjija (1918-2018). Ħadu sehem ukoll rappreżentanti ta' Knejjes Insara oħra, kif ukoll il-komunità Inġliża f'Għawdex.

» 1-2 ta' Diċembru

Il-Grupp 23four organizza t-tieni edizzjoni ta' *Christmas Loading* fi Pjazza San Ġorġ, attività għall-bidu tal-Avvent bi ġbir ta' fondi b'risq il-hidma pastorali. Ingabret is-somma ta' €3,550. Is-Sibt filgħaxija, fil-11.00pm, saret quddies tal-ftuħ tal-Avvent għad-dawl tax-xemgħa fil-Bażilika. Fl-aħħar tagħha l-Arċipriet xegħel is-Sigra tal-Karità fuq l-Altar ta' San Mikiel, fejn il-parruċċani matul l-Avvent setgħu jagħzlu x'oġġetti joffru b'għajnuna ta' karità lil Dar Arka, il-Crèche tal-Ursolini, il-Jesuit Refugee Service, u l-Missjoni fil-Gwatemala.

» 6 ta' Diċembru

**05.30pm:** Bi tħejjija għas-Solennità tal-Immakulata Kuncizzjoni, it-tfal tal-Ewwel Tqarbina u tal-Konfirmazzjoni flimkien mal-ġenituri tagħhom kellhom ċelebrazzjoni kateketika fil-Knisja tal-

Patrijet Frangiskani Konventwali, li ntemmet bit-talba tar-Rużarju mcaddes.

» 9 ta' Diċembru

**08 00pm:** Il-Kor tat-Tfal tat-Teatru Astra Piccole Stelle tella' Kuncert tal-Milied, *Carolling Christmas*, taħt id-direzzjoni ta' Sy vana Cini, fil-Bażilika.

» 15-23 Diċembru

**06.00pm:** Inżammiet in-Novena tal-Milied fil-Bażilika, li fl-okkażjoni tas-Sena Djoċesana Marjana, kellha t-tema *Nimxu ma' Merija*, u tmexxiet mill-Arċipriet. Din kienet tinkludi fi tmiemha l-kant tal-Alma u l-Barka Ewkaristika. Tqassmu wkoll lit-tfal kollha stampi ħelwin mill-ħajja tal-Madonna.

» 16 ta' Diċembru

**08.00pm:** Il-Chorus Urbanus żamm il-wieħed u għoxrin edizzjoni tal-Kuncert tal-Milied, taħt id-direzzjoni ta' Dr John Galea, u bis-sehem tal-Urbanus Festive Orchestra. Fis-26 ta' Ottubru, dan il-kor tilef waħda mill-aktar membri attivi tiegħu, Frances Grima, li kienet ukoll benefattriċi kbira tal-Bażilika.

» 20 ta' Diċembru

**06.00pm:** Saret purċissjoni bil-Bambin mit-tfal tal-Iskola Primarja tar-Rabat (Kulleġġ ta' Għawdex), li bdiat mill-Katidral u spiċċat fil-Bażilika, fejn l-istudenti rċevew messaġġ u barka mill-E.T. Mons. Alfred Xuereb, Nunzju Appostoliku fil-Korea u l-Mongolja.

» 22 ta' Diċembru

**06.00pm:** Fil-quddies tan-Novena saret i-vestizzjoni ta' ħames abbatini: Joseph Attard, Eman George Camilleri, Adam Galea, Jurgen Bugeja u Fulvio Valenti. Fl-aħħar tan-Novena ttelegħet rappreżentazzjoni drammatika li ġabret fiha t-tema kollha tan-Novena ta' din is-sena.

» 23 ta' Diċembru

**07.00pm:** L-Arċipriet mexxa l-aħħar quddies tan-Novena li fi tmiemha fetaħ u bierek uffijjalment it-23four hub.

» 24 ta' Diċembru

**04.30pm:** Sar il-kant solenni tal-Ewwel Għasar tat-Twelid ta' Sina Gesù Kristu.

**11.30pm:** L-Arċisqof Mons. Alfred Xuereb mexxa l-Liturġija So enni tal-Lejl tal-Milied, li bdiat bil-Uffijċju tal-Qari u l-Prietka tradizzjonali tat-Tfajjel minn George Abela, abbat tal-Bażilika. Wara, komplet il-Konċelebrazzjoni solenni ta' Nofsillejl. Wara li ntemmet iċ-ċelebrazzjoni fil-Bażilika, inżamm festin fiċ-Ċentru Parrokkjali.

» 25 ta' Diċembru

**09.00am:** Numru ta' abbatini tal-parroċċa flimkien ma' diversi voluntiera qassmu ħlewwiet lil persuni li jgħixu waħidhom f'darhom, flimkien ma' invit għal ikla fiċ-Ċentru Parrokkjali il-Ħadd 28 ta' Diċembru.

**11.00am:** Mons. Isqof mexxa l-Pontifikal, bis-sehem tal-Kapitlu u l-kleru, fis-Solennità tat-Twelid ta' Sidna Gesù Kristu.

» 27 ta' Diċembru

**Filgħodu:** Saret mawra Malta għall-Gruppi tal-Adolexxenti tal-Forms 3-5 fejn qassmu r-rigali miġbura tul in-Novena lill-Jesuit Refugee Services.

**06.00pm:** Mons. Isqof mexxa Pontifikal, bis-sehem tal-Kapitlu u l-kleru, fis-Solennità Lateranensi ta' San Gwann Appostlu u Evanġelista.

» 28 ta' Diċembru

**Filgħodu:** Saret mawra Malta għall-Grupp tal-Adolexxenti tal-Form 2.

» 30 ta' Diċembru

**12.30pm:** Saret ikla għall-persuni anzjani u dawk li jgħixu waħidhom fiċ-Ċentru Parrokkjali.

» 31 ta' Diċembru

**05.30pm:** Mons. Isqof mexxa l-Pontifikal tal-Aħħar tas-Sena, bis-sehem tal-Kapitlu u l-kleru, li ntemm bil-kant tat-Te Deum b'radd il-ħajr fi tmiem is-sena.

**08.00pm:** L-Arċipriet mexxa adorazzjoni fil-Bażilika f'għeluq is-sena 2018.

# Ftuħ tat-23four hub



## EŻERĊIZZI TAR-RANDAN 2019

### MIŻŻEWĠIN

11-15 ta' Marzu, 7.30pm  
Dun Noel Debono

### KULHADD

18-22 ta' Marzu, 4.15pm  
Mons. Carmelo Mercieca

### TFAL

25-28 ta' Marzu, 4.15pm  
Dun Samuel Grech